



د پوهنې وزارت

د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

تاریخ

نهم ټولگی



درسي کتابونه د پوهنې په وزارت پورې اړه لري. پيرودل او پلورل يې
په کلکه منعه دی. له سرغړوونکو سره به يې قانوني چلن وشي.



ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیږي
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

بِسْمِ اللَّهِ الرَّحْمَنِ الرَّحِيمِ



د پوهنې وزارت
د تعلیمي نصاب د پراختیا او د ښوونکو
د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

تاریخ نهم ټولگی

۱۳۹۶
ش. ۵

مؤلفين:

- پوهنمل ډاکټر غلام حبيب پنجشيري
- پوهنمل زلمي هوتک
- د سرمؤلف مرستيال شير محمد رونقي
- مؤلف قديم شيرزي بابکرخېل

مسليکي اډيتور:

- پوهنوال محمد رسول باوري

د ژبې اډيتور:

- عبدالقيوم مشواني

دیني، سياسي او فرهنگي کمېټه:

- مولوي عبدالصبور عربي
- دکتور محمد يوسف نيازی
- حبيب الله راحل د تعليمي نصاب د پراختيا په رياست کې د پوهنې وزارت سلاکار.

د څارنې کمېټه:

- دکتور اسدالله محقق د تعليمي نصاب د پراختيا او د ښوونکو د روزنې معين.
- دکتور شېرعلي ظريفي د تعليمي نصاب د پراختيا د پروژې مسؤول.
- دکتور محمد يوسف نيازی د تعليمي نصاب د پراختيا او درسي کتابونو د تاليف لوی رياست سرپرست.

طرح او ډيزاين: حميدالله غفاري

د چاپ د سمون چارې: محمد کبير حقميل د پوهنې وزارت د نشراتو او اطلاعاتو رئيس

بسم الله الرحمن الرحيم

د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورځول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو امانتونو په لاسته راوړلو کې مرسته وکړي. اته سمیع قریب مجیب.

د پوهنې وزیر

دوکتور اسدالله حنیف بلخي



لومړی څپرکی: د احمدشاه بابا د واک ته رسېدو نه وړاندې د افغانستان اقتصادي، ټولنيزه او سياسي اوضاع

(۸-۱)

- سياسي لاملونه
- ټولنيز شرايط
- اقتصادي حالت

دويم څپرکی: له ۱۷۴۷ ز څخه تر ۱۸۷۹ ز کال پورې د افغانستان پېښې (۹-۴۴)

- احمدشاه بابا څنگه يو ځل بيا افغانستان را ژوندی کړ.
- اداري اصلاحات او نظامي فعاليتونه.
- د احمدشاه بابا نيک خصلتونه.
- د تيمورشاه شل کلنه واکمني.
- د شاه زمان کورنۍ او بهرنۍ کړنلارې.
- شاه محمود لومړی ځل څرنگه واک ته ورسېد.
- د شاه شجاع د لومړي ځل واکمني.
- د شاه محمود د دويمې واکمنۍ څرنگوالی.
- ايا د امير دوست محمد خان د لومړي ځل واکمنۍ سره بلد تيا لری.
- د انگرېزانو يرغل پر افغانستان
- د شاه شجاع د حکومت څرنگوالی په دويم ځل
- د امير دوست محمد خان د دويم ځل واکمني.
- د امير شيرعلي خان شخصيت او د نوموړي اداري ستونزې.
- د امير محمد افضل خان لنډه واکمني.
- د امير محمداعظم خان واکمني.
- د امير شيرعلي خان د دويمې دورې د رغاوڼې او پرمختيايي تگلاره.
- پر افغانستان د انگرېزانو دويم تيری

درېم څپرکی: له ۱۸۸۰ز- ۱۹۷۳ ز کال پورې د افغانستان پېښې (۴۵-۶۲)

- د امير عبدالرحمن خان واکمني.
- د امير حبيب الله خان واکمني.
- د خپلواکۍ تر لاسه کول.
- د امان الله خان د سفر برياوې.
- د حبيب الله کلکاني (د سقاو د زوی) واکمني.
- د محمد نادر خان واکمني.
- د محمد ظاهر شاه واکمني.

څلورم څپرکی: د گاونډيو هېوادونو معاصر تاريخ (۶۲-۷۵)

- له چين سره پېژندگلوي.
- د پاکستان لنډ تاريخ.
- ايران د پهلوي په پير کې.
- د ازبکستان جمهوريت.
- د تاجکستان جمهوريت.
- د ترکمنستان جمهوريت.

لومړۍ خپرکي

د احمدشاه بابا د واک ته رسېدو نه وړاندې د افغانستان اقتصادي،
ټولنيزه او سياسي اوضاع.

د لومړي څپرکي موخې

- د احمدشاه بابا واک ته تر رسېدو وړاندې د افغانستان سياسي، اقتصادي او ټولنيزې اوضاع سره د زده کونکو پېژندگلوي.
- له احمدشاه بابا وړاندې، له فکري غورځنگونو سره د زده کونکو پېژندگلوي.
- د احمدشاه بابا له واکمنۍ څخه وړاندې د هېواد له ملي او مبارزو څېرو سره د زده کونکو پېژندگلوي.

د احمدشاه بابا تر واکمن کېدو وړاندې د افغانستان اقتصادي، ټولنيزه او سياسي اوضاع



په دې سرلیک کې د احمدشاه بابا تر واکمن کېدو وړاندې لاملونه تر څیرني لاندې نیسو.

زده کوونکي په دې پوهېږي چې په شپاړلسمه زېږدیزه پېړۍ کې زموږ خاوره د ناوړه سياسي پېښو قرباني شوه. د سلطان حسين بايقرا له مړینې سره د گلوډيو لاره هواره شوه او د شیبانيانو په لاس د هرات تیموري دولت له منځه لاړ. په فارس کې د صفوي شاه اسماعیل په لاس د صفویانو د واکمنۍ بنسټ کېښودل شو. په هند کې د گورکاني شهزادگانو نه یو تن محمد بابر د بابري دولت بنسټ کېښود. په دې توگه په شمال، لوېدیځ او سوېل ختیځ کې بابري، صفوي او شیباني دولتونه جوړ شول. دا ټول واکمنان زموږ د هېواد د پرمختگ د مخنیوي لاملونه گڼل کېدل. د جغرافیایي سیمو وېش، زموږ خاوره کابو دوه نیمې پېړۍ له تدریجي ودې لیرې وساتله. په دې موده کې زموږ هېواد د نورو هېوادونو په منځ کې د جگړو ډگر و او د هغو هېوادونو فرهنگي ارزښتونو په فرهنگي حوزه کې په مور اغېز وکړ. د لښکر ایستلو لگښتونو کورنۍ ستونزې ورځ په ورځ زیاتوالی موند. خلک اړ شول چې د سفر اسانتیاوې برابرې کړي.

دې لاملونو د یرغلگرو په وړاندې مساعد شرایط رامنځ ته کړل. مخالفتونه یې له کرکې څخه تر انزجاره ورسېدې او په پایله کې د خپلواکۍ غوښتنې احساساتو شدت پیدا کړ.



میرویس نیکه



خوشحال خان خټک



بایزید انصاري

سياسي مبارزې د پټو کړنو نه پيل او د ښکېلاک پر ضد يې لمن اوږده شوه. د خلکو پاڅونونه د لومړي ځل لپاره په هرات، کندهار، اندخوی او بلوچستان کې پيل شول. سره له دې چې پاڅونونه په يو ځای کې غلي کېدل او په بل ځای کې راپورته کېدل خو په عمومي ډول يې غلي کېدل ناشونې وو.

په ختيځو ولاياتو کې د خپلواکۍ غوښتنې غورځنگونه پيل شول، چې د ختيځو کورنيو او يا سرحدي سيمو ميشتو زياترو قومونو په کې برخه اخيستې وه. دارنگه سياسي غورځنگونو که څه هم خپلواکي ترلاسه نشو کړای ولې د هغو سيمو خلکو ته يې الهام ورکړ، چې د روښانيانو د نهضت تر نامه لاندې خوځښت د دې خاورې په تاريخ کې را پيدا او ځانگړې ونډه يې ترسره کړه. د روښانيانو د نهضت مشري د بايزيد انصاري د شيخ عبدالله انصاري د زوی په غاړه وه. هغه د مغلي حکومت د استبداد پر ضد مبارزې ته خلک راوبلل. د روښانيانو خوځښت په سياسي او مذهبي ځانگړتياوو ولاړ و. يو تن د هغه نهضت د مخالفينو نه اخند درويزه و چې د پير روښان پر ضد يې تبليغونه په لاره واچول پير روښان تر هغې مودې چې د مرگ تنده نه وه ليدلې خپلو مبارزو ته يې دوام ورکړ.

د خوشحال خان خټک پاڅون بل سياسي حرکت و چې زموږ د خلکو په راوښلولو کې اغېزناک شو او زموږ په معاصر تاريخ کې د خټکو غورځنگ په نامه شهرت درلوده چې زموږ د هېواد په تاريخ کې ځانگړی ځای لري. په خپله خوشحال خان يو فرهنگي او پوځي سپری و. د خپل ژوند څلور کاله يې په بند کې تېر کړل. له خلاصېدو نه وروسته يې بيا د خپل قوم مشري په لاس کې ونيوله. د نوموړي مبارزې تر مرگه پورې چې کابو اتياکلن و دوام وموند. که څه هم د خپلواکۍ غوښتونکو مبارزې د هېواد په ختيځو سيمو کې کله ناکله په وقفه يي ډول له منځه تللې، خو په اتلسمه پېړۍ کې يوځل بيا ميرويس خان نيکه د يرغلگرو د له منځه وړلو په موخه پاڅون وکړ، چې زموږ د هېواد په تاريخ کې د کندهار د پاڅون په نوم ياد شوی دی.

ميرويس خان نيکه په (۱۷۰۹) زېږديز کال کې د گرگين د ظلمونو او د صفويانو د حاکميت په وړاندې د کندهار ښار د خلکو پاڅون وهڅاوه او د دې پاڅون په پايله کې يې، د هوتکيانو خپلواک دولت جوړ کړ چې همدې دولت وکړای شول د احمدشاه بابا سياسي اقتدار ته لار هواره کړي.

په ټولگي کې فعاليت

زده کوونکي دې په درې ډلو ووېشل شي. لومړۍ ډله دې په دې اړه چې د پير روښان غورځنگ څرنگه غورځنگ و او په کومو سيمو کې رامنځ ته شو، دويمه ډله دې په دې اړه چې د خوشحال خان خټک پاڅون د کومو سيمو په سياسي راوښتوب کې اغېزناک و او درېمه ډله دې د هوتکيانو د خوځښت په اړه په خپلو منځو کې بحث وکړي او د بحثونو پايلې دې د هرې ډلې استازي په ټولگي کې ولولي.

پوښتنې

- ۱- ولې سيمه ييزې واکمني منځ ته راغلې؟
- ۲- کومو دولتونو خپل فرهنگي ارزښتونه زموږ د هېواد پر خلکو وټپل؟
- ۳- کوم لاملونه زموږ د خلکو د خپلواکۍ غوښتنې د ذهنيت په روزنه کې اغېزناک وو؟

له ټولگي نه د باندې فعاليت

زده کوونکي دې د لويانو نه د نادر افشار په اړه معلومات ترلاسه کړي او هغه دې د ابدالي احمدشاه له واک سره د تړاو ورکولو نه وروسته په ټولگي کې وړاندې کړي.

د احمدشاه بابا د واکمن کېدو پر مهال د هېواد ټولنيز وضعیت څنگه و؟



په تېر لوست کې د احمدشاه بابا څخه وړاندې د سياسي شرايطو جزئياتو ته اشاره وشوه، په اوسني بحث کې د احمدشاه بابا د واک تر رسېدو ټولنيز حالت تر بحث لاندې نيسو.

د شيباني، صفوي او بابري يرغلگرو ځواکونو د ولکې په پايله کې د هېواد مرکزي دولت، سوداگري او کرنه له لاسه ورکړه. د هرات مکتب نور په دې باندې نه توانېده چې د ادب او صنعت کار مخ ته بوځي. د لښکر ايستلو لگښتونه د دې خاورې پر خلکو باندې تېل کېدل. حاکمانو او افسرانو په پوځي کلاوو کې سوکاله ژوند درلوده. پوځي لښکرو نه د ښار په دننه عسکري بارکو کې ځای په ځای وو. شنه او ښپرازه څړځايونه وسله والو ځواکونو ته ځانگړي شوي وو او پوځيانو د خپلو ستومانۍ لري کولو لپاره د تفريح ځايونو او ښونو څخه گټه پورته کوله.

پورتنیو مسايلو ته په پام سره زموږ هېواد مرکزي حکومت نه درلود. د اوبو لگولو سيستمونه او بندونه چې پخوا موجود و، د پرله پسې جگړو په پايله کې وران او له مينځه ولاړل. په دې حالاتو کې جدي خطر زموږ خاوره گواښله.

په هېواد کې د زياترو خلکو بوختيا کرنه او مالداري وه. د شنو دښتو شتون، د څارويو روزنه او زياتوالی هڅاوه. د مالدارۍ کسب په هغه مهال کې د ټولنيزو کسبونو يوه مهمه برخه جوړوله. د څارويو په روزنه کې ځانگړې پاملرنه اس، اوبښ او غوا ته کېده. دا څاروي د ډېر شهرت لرونکي وو.

خرمن جوړول، صابون جوړول، غالی اویدل او تېغر اویدل هم د سوداګرۍ بله برخه او د ټولنیزو بوختیا
 ښکاروندی وه. په ټولنیز حالت کې اخیستل او پلورل د جنس په جنس په ډول وه، ولې پیسې او سکې هم د
 گټې وړ وې.



پورتني انځور د احمد شاه بابا د واک ته د رسېدو نه وړاندې ټولنيز حالت بيانوي

په ټولګي کې فعالیت

زده کوونکي دې په دوه ډلو ووېشل شي. لومړۍ ډله دې د احمد شاه بابا واک ته له رسېدو څخه وړاندې د
 ملي حکومتونو په اړه او دویمه ډله دې د خلکو د بوختیا په اړه په خپلو منځو کې بحث وکړي او د بحث
 پایلې دې د هرې ډلې استازي نورو ته واوروي.

پوښتني

- ۱- ټولنيزو بدلونونو ولې په سستی سره حرکت کاوه؟
- ۲- د يرغل په پایله کې زموږ په خاوره کوم ډول ټولنيز زياتونه منځ ته راغلل؟ دوه ډوله يې وليکئ.

له ټولګي نه د باندې فعالیت

زده کوونکي دې د لویانو نه د سیل ځایونو په اړه معلومات لاس ته راوړي او په ټولګي کې دې وړاندې
 کړي.

د احمدشاه بابا تر واکمن کېدو وړاندې اقتصادي حالت څنگه و؟



تېر لوست ټولنيز حالت ته ځانگړی شوی و، په دې لوست کې اقتصادي حالت څېړو.

د هېواد اقتصادي حالت په ۱۶-۱۷ پېړيو کې کابو ښه نه و. کرنې، مالدارۍ او لاسي صنايعو د اقتصاد درې مهمې څانگې جوړولې. د دې ځمکې اقليم او خاوره د ځينو نباتاتو د کښت لپاره مساعده وه. ولې يرغلونو ټول د کرنې سيستمونه له مينځه يوړل. خلک له اسلام څخه په پېړيو وړاندې په کرنه بوخت وو. د دې ځای د خلکو بله بوختيا مالداري جوړوله.

د پرديو د يرغلونو نه وړاندې د څارويو په ډېرښت او روزنه کې کوشنونه کېدل. د لاسي او حرفه يي صنايعو په برخه کې او د پرديو يرغلونو څخه وړاندې نظامو، خلک هڅول چې د سرو زرو، سپينو زرو، اوسپنې، مسو او سربو په راويستلو لاس پورې کړي. زرگرو، مسگرو او د صنايعو ټولو مالکانو، د خلکو د اړتياوو په توليد کې گام پورته کاوه.

په سوداگرۍ کې نښلونکو واټونو او لارو فوق العاده ارزښت درلوده، د پرديو يرغلونو څخه پنخوا په ۱۶-۱۷ پېړۍ کې صادرات او واردات د هند، چين، ايران او ماوراالنهر له هېوادونو سره په زياته کچه کېدل. هغه مهال کې د کندهار او هرات ښارونه سوداگريز مرکزونه گڼل کېدل. د کندهار ښار سوداگريز ارزښت په دې کې و چې له هغه ښار څخه سوداگريز کاروانو نه تېرېدل. يو مهال د کندهار ښار د هند دروازي په نامه يادېده، له همدې امله زياتې جگړې د وخت د ځواکمنو هېوادونو په منځ کې د کندهار د پوره نيولو په موخه رامنځ ته کېدې. د پرديو د يرغلونو او د هېواد له تجزيې څخه وروسته، اقتصادي

مرکزونه له منځه لاړل. په ښارونو کې اقتصادي فعالیتونه او د خلکو کارونه په تپه ودرېدل او په پایله کې اقتصاد ته ډېر تاوان ورسېده چې دې حالت تر اتلسمې پېړۍ او د ابدالیانو د دولت تر رامنځته کېدو پورې دوام وموند.



پورتني انځور د احمد شاه بابا د واک ته د رسېدو نه وړاندې اقتصادي حالت بيانوي

په ټولگي کې فعالیت

زده کوونکي دې په دوه ډلو ووېشل شي. لومړۍ ډله دې د احمد شاه بابا د واک ته د رسېدو نه وړاندې د هېواد په اقتصادي وضعه او دویمه ډله دې د اقتصادي فعالیتونو په مهمو څانگو باندې بحث وکړي او د بحث پایلې دې د هرې ډلې استازی نورو ته وړاندې کړي.

پوښتني

- ۱- ولې پیسې ضرب ووهل شوې؟
- ۲- د احمد شاه بابا واک ته له رسېدو څخه وړاندې کومو ښارونو له اقتصادي امله ځانگړې ارزښتونه درلودل؟

له ټولگي نه د باندې فعالیت

زده کوونکي دې له لویانو څخه د سرو زرو، سپینو زرو، اوسپنې او داسې نورو شیانو د را ایستلو دلیل وپوښتي او خپل معلومات دې په ټولگي کې وړاندې کړي.

دويم څپرکی

له ۱۷۴۷ ز څخه تر ۱۸۷۹ ز کال پورې د افغانستان تاريخي پېښې

د دویم څپرکي موخې

- د احمدشاه بابا له شخصیت سره د زده کوونکو پیژندگلوي.
- د احمدشاه بابا د ادارې د څرنګوالي، اصلاحاتو او د نظامي سفرونو د موخو سره د زده کوونکو پیژندگلوي.
- د احمدشاه بابا د ځای ناستو د ادارې له څرنګوالي سره د زده کوونکو پیژندگلوي.
- د افغانستان په وړاندې د انګریزانو له بنکیلاکې سیاست سره د زده کوونکو پیژندگلوي.
- پر افغانستان باندې د انګریزانو د یرغلونو له لاملونو سره د زده کوونکو پیژندگلوي.

احمد شاه بابا څرنگه يوځل بيا افغانستان را ژوندی کړ؟




احمد شاه بابا

تېر لوست د احمدشاه بابا په وسيله د سياسي واکمنۍ ته تر رسېدو وړاندې اقتصادي حالت وڅېړه، په دې لوست کې د هېواد بيا رغونه مطالعه کوو.

احمدخان د زمان خان زوی او د دولت خان سدوزايي لمسی په ۱۷۲۲ زېږديز کال چې د ۱۱۰۱ هجري لمريز سره برابر دی، په هرات کې زېږېدلی دی. په پنځه وېشت کلنۍ کې د شېر سرخ زیارت په جرگه کې واک ته ورسېد. د غنمو وړی د کابلي صابر شاه له خوا چې يو دینداره شخص و. د نوموړي په پټکي کې د شاهي سمبول په عنوان وټومبل شو. په دې توگه احمدشاه بابا واک ته ورسېد. نوموړي له ټاکل کېدو څخه وروسته لاندې ټکي د موخو په توگه په پام کې درلودل:

۱. د مرکزي قدرت بيا جوړول او يووالی.
۲. د افغانستان د طبيعي پولو امن، چې له امو سيند څخه يې د سند او هند تر سينده پورې اوږدوالی درلود. احمدشاه بابا په ځينو کارونو لاس پورې کړ. هېواد ته يې له سياسي او اقتصادي اړخه يووالی ور وبانښه. د قبايلو ترمنځ اختلافونه يې له منځه يوړل. خلک يې وهڅول چې د هېواد په گټو او تاوانونو کې سره شريک شي. چارواکو ته د مشورې ورکولو لپاره يې د مشرانو د تلپاتې جرگې بنسټ کېښود. د دې پروگرامونو د پلي کولو او موخو ته د رسېدلو په موخه يې، د مذهبي ډلو ملاتړ په پام کې ونیوه. د خپل ټولنيز دريځ د ټينگښت لپاره يې د ځينې د اړيکو په ټينگښت لاس پورې کړ. احمدشاه بابا د ښه استعداد په درلودو سره په ټولو برخو کې زيار وايست او د دولت د چارو د پرمخ بيولو په لاره کې يې ډېرې ستونزې وگاللې.



په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د کابلي **صابر شاه** د شخصیت په اړه او دویمه ډله دې د سیاسي او اقتصادي مسایلو په تنظیم کې د احمدشاه بابا د ونډې په اړه په خپلو منځو کې سره بحث وکړي.

پوښتنې

- ۱- احمدشاه بابا په لنډه توګه راوپېژنئ؟
- ۲- د احمدشا بابا موخې کومې وې؟
- ۳- د احمدشاه بابا د شخصیت بېلابېل اړخونه تشریح کړئ؟

له ټولګي نه د باندې فعالیت

زده کوونکي دې د احمدشاه بابا د موخو په اړه له لویانو څخه معلومات لاس ته راوړي او په ټولګي کې دې وړاندې کړي.

د احمدشاه بابا اداري اصلاحات او پوځي فعاليتونه



د کندهار سرپټي بازار

په تېر لوست کې د احمدشاه بابا لخوا د هېواد بيا جوړول ولوستل شول، په دې بحث کې د احمدشاه بابا په لاس ترسره شويو اداري او پوځي اصلاحاتو باندې رڼا اچوو.

اداري اصلاحات

احمدشاه بابا په اداري، پوځي او مالي جوړښت کې اصلاحات راوستل، وزيران يې وټاکل، د مشرانو جرگه يې جوړه کړه، د حکومت ډول يې د ټولو اسلامي هېوادونو په څېر مطلقه سلطنت و، د مشرانو په جرگه کې نېهه پوهو کسانو غړيتوب درلود چې د تصميم نيولو لوړ ځای و.

د نظام اداري جوړښت يې له درې گونو قواوو (اجرائيه، مقننه او قضائيه) څخه جوړ و. قضايي قوې پوره خپلواکي درلوده. د هېواد عوايد يې د مالياتو د ټولولو، غنيمت مالونو، جنگي غراماتو او د پاچاهانو له سوغاتونو ترلاسه کول.

د احمدشاه بابا خزانه له سرو زرو، گانډو او قيمتي ډبرو نه ډکه وه. د نوموړي د مهمو کارونو څخه د کندهار ښار نوې ودانۍ او د خلم ښار جوړول دي. معمارۍ، حکاکۍ او د انځورگرۍ حرفو په دې وخت کې د پام وړ پرمختگ کړی و.

پوځي فعاليتونه

احمدشاه بابا په پوځي برخه کې ځانگړی استعداد درلود. د افغانانو د هېواد پالنې احساسات يې هڅول. خلکو ته يې ځواکمنتيا او خوځښت وربانښه. په دې توگه بريالی شو چې سياسي يووالی ټينگ کړي او هېواد خپلو طبيعي پولو ته ورسوي. د احمدشاه بابا په پوځ کې دوه ډوله سرتېري وو، يو ډول يې منظم او بل يې نامنظم ځواک و، چې د قومي ځواک په نامه يې شهرت درلوده. د احمدشاه بابا په واکمنۍ کې د عسکرو شمير په منځني ډول سل زره تنو ته رسېده. قومي ځواکونه د خدمت په مهال له ماليې ورکولو نه معاف کېدل. د هېواد ټول عايدات يو دېرش ميليونه روپيو ته رسېدل، چې له نيول شويو سيمو څخه لاس ته راتلل.

احمدشاه بابا په درې گونو لورو کې وسله وال ځواکونه وگمارل. تر ټولو مهمه جگړه يې د هند په لوري د پاني پت په نامه شهرت لري، چې په پايله کې احمدشاه بابا د اتل په توگه راڅرگند شو. افغاني ځواکونو ډېر زيات غنايم لاسته راوړل. د نظم منځ ته کولو په موخه، احمدشاه بابا دوه ځله د لويديځ په لور لښکر وايستل چې په پايله کې نوموړي ته ډېر برياليتوبونه ور په برخه شول. احمدشاه بابا د پولو د ټاکلو په موخه د شمال په لوري هم لښکر وايست او برياليتوبونه يې په نصيب شول او د امو سيند يې د دواړو حکومتو تر منځ د طبيعي پولې په توگه وټاکه.

په ټولگي کې فعاليت

زده کونکي دې په دوو ډلو ووېشل شي. لومړۍ ډله دې په دې اړه چې احمدشاه بابا په اداري او پوځي اړخو کې ولې گام پورته کړ، او دويمه ډله دې د نهه کسيزې شورا د دندي په اړه په خپلو منځو کې خبرې وکړي، د خبرو اترو پايله دې د هرې ډلې استازي نورو ته واوروي.

پوښتني

- ۱- د احمدشاه بابا د حکومت په اړه څه پوهېږئ؟
- ۲- د احمدشاه بابا د سلطنتي نظام ارزښت په څه کې و؟
- ۳- د احمدشاه بابا په وسله وال پوځ کې څو ډوله سرتېري وو؟
- ۴- د احمدشاه بابا وسله وال پوځونه په کومو لورو وگمارل شول؟
- ۵- د احمدشاه بابا د واکمنۍ پر مهال د هېواد عايدات له کوم اړخه تامين کېدل؟

له ټولگي نه د باندې فعاليت

زده کونکي دې د احمدشاه بابا د کارنامو په اړه معلومات لاس ته راوړي او په ټولگي کې دې وړاندې کړي.

د احمدشاه بابا د کارنامو په اړه څه پوهیږئ؟



د احمدشاه بابا مقبره په کندهار کې

په تېر لوست کې د احمدشاه بابا په اداري او پوځي اصلاحاتو رڼا واچول شوه، په دې سرليک کې د هغه د کارنامو او د مړينې وخت ته کتنه کوو.

احمدشاه بابا د معاصر افغانستان د بنسټ ايښودونکي په توگه، د دې خاورې په جوړښت او د قومونو ترمنځ د يووالي په رامنځ ته کولو کې بريالی شو. له همدې امله د ځانگړي ځای له درلودو نه برخمن و. نوموړی هغه پاچا و، چې تاج يې پر سر نه ايښوده، تشریفات يې نه خوښېدل، پټکی يې تارپه او د ځمکې پر مخ کښيناسته. هغه له خلکو سره نېغه اړيکه درلوده. د سوله ييز شخصيت په توگه يې د خلکو په شخړو کې پرېکړې کولې. په ورين تندي يې له خلکو سره خبرې کولې. زړور او هېواد پالونکی سړی و. په نړيوالو چارو کې يې له عدالت څخه کار اخيست. کړکېچونه يې په سوله ييز ډول حلول. احمدشاه بابا په سياست کې د نرمښت پلوی و او تل به يې د دوستۍ له لارې چلند کاوه. سره له دې چې د خاورې د پراخوالي هوډ يې درلود، له وينو تويولو نه يې ډډه کوله. د ده د ښو او نیکو اخلاقو له امله ورته د بابا لقب ورکړل شوی دی.

احمدشاه بابا له شپږ وېشت کاله واکمنۍ څخه وروسته د هغې ناروغۍ له امله، چې ده ته ورپېښه شوې وه د يو پنځوس کلو په عمر ۱۱۵۱ لمريز کال چې د (۱۷۷۳) زېږديز کال سره سمون لري له نړۍ څخه سترگې پټې کړې او د کندهار ښار د مبارکې خرقې په انگر کې خاورو ته وسپارل شو.



په کندهار کې د احمد شاه بابا جومات

په ټولګي کې فعالیت



زده کوونکي دې په دوو ډلو ووېشل شي.
لومړۍ ډله دې له نیول شویو هېوادونو سره د احمدشاه بابا په ښه چلند رڼا واچوي.
دویمه ډله دې د احمدشاه بابا د تگلارې او د نوموړي د مړینې کال په اړه بحث وکړي.

پوښتنې



- ۱- احمدشاه بابا له څومره مودې وروسته او د څو کلو په عمر له نړۍ څخه سترګې پټې کړې؟
- ۲- د احمدشاه بابا ښېګڼې چې د هېواد واکمنۍ په اړه وې تشرېح کړې.
- ۳- د احمدشاه بابا ځانګړې صفتونه کوم وو؟ دوه ډوله یې ولیکئ.

له ټولګي نه د باندې فعالیت



زده کوونکي دې د احمدشاه بابا د ښېګڼو په اړه چې هغه پرې باور درلوده، له لویانو څخه معلومات لاس راوړي او په ټولګي کې دې وړاندې کړي.

ايا پوهېرئ چې تېمورشاه شل كاله واكمني وكړه؟




تېر لوست د احمدشاه بابا د بښگڼو او د مړينې روښانولو ته ځانگړې شوی و، په اوسني لوست کې د تېمورشاه شل کلنه واكمني خپرل کېږي.

تېمورشاه چې په ۱۱۲۰ هجري لمريز (۱۷۴۲ زېږديز) كال كې زېږېدلی و د پلار د پاچاهۍ پر مهال د هرات ولايت والي و. هغه تعليم لرونکی او د دري ژبې شاعر و. د هغه وخت له دود سره سم تېمورشاه د پلار تر مړينې وروسته په کندهار کې د پاچاهۍ مقام ته نوماند شو. د شهزاده سلیمان نه د وزير شاه ولي خان ملاتړ د دې لامل شو چې شهزاده سلیمان پاچاهۍ ته ورسېږي. پدې وخت کې تېمورشاه کندهار ته ورسېد او د ناراضه مخورو له خوا يې د لمسولو په پايله کې وزير شاه ولي خان ووژه او شهزاده سلیمان له پاچاهۍ څخه لاس واخيست.

د تېمورشاه د واكمنۍ پير په برياوو او هوساينو کې تېر شو، په دې وخت کې په ځينو سيمو کې پاڅونونه وشول، نوموړی بريالی شو چې خپل مخالفين له منځه يوسي او له هغو پولو نه دفاع وكړي چې ده ته په ميراث پاتې شوې وې. يواځې د بخارا د واكمن شاه مرادبېك سره چې د امو سيند په سوېل يې د يرغل قصد درلوده په جنگ اړ شو، خو د مخورو مشرانو په منځگړيتوب سره سوله وشوه او امو سيند د دواړو هېوادو ترمنځ ټاكلې حد وټاكل شو. د دې مرحلې ځانگړتيا د پولو ساتنه وه. تېمورشاه ته چې كوم دولت په ميراث پاتې شوی و بې له كوم بدلون څخه يې وساته. ټولو نښتو دفاعي ارزښت درلود. نوموړی له ټولو گاونډيانو سره د ښه ژوند كولو پلوی و. د تېمورشاه تېر وټنه دا وه چې محلي سيمې يې د خپلو زامنو تر منځ ووېشلې.

تېمورشاه له خپلې شل كلنې واكمنۍ څخه وروسته په ۱۷۹۳ زېږديز كال په كابل كې له دې نړۍ

شخه سترگې پټې کړې او د کابل په مرکز کې د کابل سیند سویلي خوا ته خپر مه خاورو ته وسپارل شو.



په کابل کې د تیمورشاه مقبره

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې فرهنگي پرمختیا وڅېړي، دویمه ډله دې د تیمورشاه د قلمرو د وېش لاملونه د ده د زمانو ترمنځ مطالعه کړي او په ټولګي کې دې وړاندې کړي.

پوښتنې

- ۱- په کندهار کې د چا ملاتړ د شهزاده سلیمان د واک ته د رسېدو لامل وګرځېد؟
- ۲- د احمدشاه بابا په پاچاهۍ کې د ولیعهد په اړه څه دود او دستور و؟
- ۳- د تیمورشاه د واکمنۍ سیاسي ځانګړتیا څه وه؟
- ۴- د تیمورشاه کومې تېروتنې د هغه د امپراتورۍ د ماتې د چټکوالي لامل وګرځېد؟

له ټولګي نه د باندې فعالیت

زده کوونکي دې د تیمورشاه د شخصیت او کارنامو په اړه له خپلو مشرانو نه وپوښتي او خپل معلومات دې په ټولګي کې وړاندې کړي.

د شاه زمان د واکمنۍ تگلارې پېژنئ؟



تېر لوست د تېمورشاه واکمنۍ ته ځانگړې شوی و، په اوسني لوست کې هڅه کېږي د شاه زمان د واکمنۍ کورنۍ او بهرنۍ کړنلارې وڅېړل شي.

شاه زمان د پلار له مړینې سره سم ټول وروڼه د کابل ښار ته راوېلل. د سردار پاینده محمد خان په ملاتړ یې چې د بارکزیو د قوم مشر و، د تاج او تخت غوښتونکي بنديان او په خپله یې په ۱۷۹۳ زېږديز کال کې چې له ۱۱۷۱ لمريز کال سره سمون لري د واکمنۍ اعلان وکړ. د نوموړي د واکمنۍ پر مهال د نړۍ لویه سیاسي پېښه (د فرانسې لوی انقلاب) رامنځ ته شو چې لاس ته راوړنه یې یوازې د فرانسې هېواد ته محدوده نه شوه بلکې ټوله نړۍ یې ونیوله.

کورني او بهرني تاریخ لیکونکي، شاه زمان یو هوښیار، فعال، زړور او حوصله لرونکی سړی بولي. د یوې جگړې په پای سره به یې بلې ته وردانگل. خلکو د تېمورشاه د نورو زمانو په پرتله شاه زمان ته ډېر درناوی کاوه. نوموړي کابو د نیمایي پېړۍ امنیت په پای کې سیاسي واک لاس ته راوړ. د امنیت د ټینګولو په موخه یې هوډ درلود چې مرکزیت پیاوړی کړي. د دې موخو په پلي کولو کې د هېواد دننه او بهر له ستونزو سره مخامخ شو. کورنیو سیالي کونکو او د واک غوښتونکو له یوې خوا او د قبیلوي مشرانو او مخورو له بلې خوا په سیمه کې په ښکاره او پټه لاسوهنې پیل کړې او د بهرنیو دښمنانو استخباراتي شبکو پرو پاڅند په ټول زور او ځواک

سره د شاه زمان پر ضد پیل شوې. رنجیت سنگ او پردي پلوه شاه زمان ته په کورنیو چارو کې د پام وړ ستونزې پیدا کړې. په لوېدیځ کې قاجار فتح علی شاه هم د شاه زمان د وروڼو ترمنځ له مخالفونو او بېلتون نه گټه پورته کړه او په مالي او پوځي مرستو یې شهزاده محمود په هرات کې وهڅاوه.

د مخورو او بانفوذو خلکو خپه کول، په سیمه کې ښکاره او پټو لاسوهنو او کورنیو خپل منځي مخالفتونو، د وزیر فتح خان په نږدې ملتیا سره د شاه محمود واک ته د رسېدو لپاره حالات چمتو کړل.

له لږ څه ناڅه مقاومت وروسته شاه زمان کابل د پېښور په تکل پرېښود، خو د لارې په اوږدو کې له نورو ملگرو سره د ملا عاشق الله شینواري له خوا ونيول شو او وروسته تر څارنې لاندې د کابل ښار ته راوستل شو په دې توگه د شاه زمان واکمني پای ته ورسېد او شهزاده محمود واک ته ورسېد.

په ټولگي کې فعالیت



زده کوونکي دې په دوو ډلو ووېشل شي. لومړۍ ډله دې د شاه زمان د واکمنۍ د څرنگوالي او دویمه ډله دې د کورنیو بغاوتو په اړه خبرې اترې وکړي.

پوښتنې



- ۱- د شاه زمان د شخصیت په اړه څه پوهېږئ؟ وېي لیکئ.
- ۲- د شاه زمان واکمنۍ د نړۍ له کومې پېښې سره سمون درلود؟
- ۳- د شاه زمان د واکمنۍ کورنۍ ستونزې کومې وې؟
- ۴- د سیمې د هېوادو د پټو او ښکاره لاسوهنو موخې وویاست؟

له ټولگي نه د باندې فعالیت



زده کوونکي دې د سیمې د هېوادو د لاسوهنو او کړنلارو په اړه د مشرانو پوښتنه وکړي او د معلوماتو له لاس ته راوړلو نه وروسته دې په ټولگي کې وړاندې کړي.

پوهيری شاه محمود لومړی ځل څنگه واک ته ورسېد؟ د شاه محمود لومړی ځل واکمني (۱۸۰۱-۱۸۰۴ زېږديز)



په تېر لوست کې موږ د شاه زمان د واکمنۍ په اړه زده کړل. ايا پوهيری شاه محمود لومړی ځل څنگه واک ته ورسېد؟

شاه زمان د بنکيلاگرانو اصلي سيال بلل کېده. په دې توگه انگرېزانو په هغه وخت کې (د نفاق واچوه او حکومت وکړه) د سياست نه په کار اخيستلو سره د سدوزيو ترمنځ د سيالی نه گټه پورته کړه، غوښتل يې چې شاه زمان له منځه يوسي.

د هغوی پام د شاه زمان ورور شهزاده محمود او بارکزي سردار فتح خان ته چې ايران ته تېښتېدلي وو، راوگرځېد.

د انگرېزانو په واسطه د توطيو په لار اچول او ټول سيمه ييز ځواکونه له يو اړخه، د شاه زمان د وروڼو ترمنځ نفاق له بله اړخه د دې زمينه برابره کړه، چې شاه محمود واک ته ورسېږي. په همدې حالت کې د انگليس استعماري سياست پراخوالی مونده، د هېواد په لوېديځ کې هم د هرات د وېش لېوالتيا د قاجاري دولت له لوري څرگندېده. پر دې سربېره شاه شجاع د افغانستان په ختيځ کې او د پنجاب د سکانو حکومت په پېښور کې د نوموړي پر ضد په جگړه لاس پورې کړ.

د دې ترڅنگ د شاه محمود د دولت د ماتې په موخه د عبدالرحيم خان غلجايي په مشرۍ ستر ځواک د غزني په لوري حرکت وکړ، چې د شاه محمود د ځواکونو له خوا د ماتې سره مخامخ شو. د دې لپاره چې په

کابل کې خلک د شاه محمود له ادارې نه خپه وو، په پاڅون یې لاس پورې کړ او نوموړی یې د کابل په بالاحصار کې محاصره کړ، شجاع الملک کابل ته راننوت او د بابو په بڼ کې استوگن شو. په همدې وخت کې وزیر فتح خان له خپل لښکر سره د شاه محمود د خلاصون لپاره له بامیانو نه راوړسېد، خو د مختار الدوله په مشرۍ د شجاع الملک لښکر په قاضي کلا کې د هغو مخه ونيوله او فتح خان له ماتې وروسته د کندهار په لور شاتګ ته اړ او د شاه محمود له زوی کامران سره یوځای شو. د شاه محمود له ماتې او تسلیمیدو نه وروسته شجاع الملک بالاحصار ته ننوت او خپله واکمني یې اعلان کړه.



وزیر فتح خان

په ټولګي کې فعالیت

زده کونکي دې په دوو ډلو ووېشل شي. لومړۍ ډله دې پدې اړه خبرې وکړي چې انګرېزانو (د نفاق واچوه، حکومت وکړه) له سیاست څخه څنګه ګټه پورته کوله؟ او دویمه ډله دې په دې اړه بحث وکړي چې خپل منځي نفاق، افغانستان کوم لور ته راکاږه.

پوښتنې

- ۱- کوم لاملونه سره یو شول او د شاه محمود د واک ته رسېدو لاره یې هواره کړه؟
- ۲- شاه محمود د خپلې واکمنۍ په وخت له کومو ستونزو سره مخامخ وو؟
- ۳- شجاع الملک څنګه واک ته ورسېد؟ توضیح یې کړئ.

له ټولګي نه د باندې فعالیت

زده کونکي دې د شجاع الملک د شخصیت په اړه له لویانو څخه معلومات لاس ته راوړي او په ټولګي کې دې وړاندې کړي.



په تېر لوست کې مو د شاه محمود د واکمنۍ څرنگوالی او ستونزې مطالعه کړې، په اوسني لوست کې د شاه شجاع د لومړي ځل د واکمنۍ لاملونه تر څېړنې لاندې نيسو.

کله چې د شاه محمود په لاس شاه زمان روند شو، د خلکو زړه بدوالی د شاه محمود په وړاندې ډېر شو او د شاه شجاع د فعاليتونو لپاره لار خلاصه شوه. هماغه و چې نوموړی د کابل د خلکو په بلنه پلازمينې ته راننوت او د هېواد چارې يې په لاس کې واخيستې. له کومه ځايه چې د افغانستان خلک د کورنيو جگړو نه په تنگ شوي وو، د هېواد د امنيت غوښتونکي وو. شاه شجاع په يو لړ کارونو لاس پورې کړ، تر څو چې د خلکو هيلې پوره کړي، د بېلگې په توگه خپل ورور شاه زمان يې خوشې کړ. د خپل ورور مخالفين يې وځپل او د هغو له ډلې يې عاشق شينواری په دار وځړاوه.

هغه د بارکزيو وروڼو په پخلا کېدو لاس پورې کړ او د اړيکو د ټينگولو لپاره يې د دوست محمد خان خور ځانته واده کړه. وزير فتح خان ته يې د هېواد په اداري چارو کې برخه ورکړه، خو بيا هم دې کار تر ډېرې مودې دوام ونکړ. وزير فتح خان د شاه شجاع پر ضد د هېواد په بيلا بيلو سيمو کې په لمسون لاس پورې کړ، خو گټوره پايله يې نه درلوده. په پای کې هغه مهال چې شاه شجاع په کشمير او پېښور کې و، شاه محمود د خپلو پلويانو په ملاتړ له بند نه وتښتېده او د شاه شجاع ضد ځواکونه يې

راټول کړه او په پایله کې شاه شجاع په گندمک کې له ماتې سره مخامخ او په دې توگه شامحمود د دویم ځل لپاره پر تخت کښیناست.

شاه شجاع یو فرهنگي سړی او د دري ژبې شاعر هم و، چې د کلام بېلگه یې په لاندې څلوریزه کې تر سترگو کېږي.

مرغ دلم به یاد وطن گریه می کند

این بلبل از فراق چمن گریه می کند

تا دل سفر گزید به چین دو زلف او

غربت کشیده بهر وطن گریه می کند

په ټولگي کې فعالیت

زده کوونکي دې په ټولگي کې په دوو ډلو ووېشل شي. لومړۍ ډله دې د شاه شجاع د مهمو گامونو په اړه او دویمه ډله دې د شاه شجاع د ماتې په لاملونو خبرې اترې وکړي او پایله دې په ټولگي کې وړاندې کړي.

پوښتنې

- ۱- د شاه شجاع د واک ته رسېدو لاملونه وویاست؟
- ۲- د بارکزیو وروڼو سره د شاه شجاع د سولې پایله څه وه؟
- ۳- وزیر فتح خان د شاه شجاع په وړاندې په کومو کارونو لاس پورې کړ؟

له ټولگي نه د باندې فعالیت

زده کوونکي دې له لویانو څخه د پخلاینې د گټو په اړه معلومات لاس ته راوړي او په ټولگي کې دې وړاندې کړي.

د شاه محمود د دويمې واکمنۍ څرنگوالی (۱۸۰۹-۱۸۱۸ ز)



په تېر لوست کې مو د شاه شجاع د لومړۍ واکمنۍ مهمې پایلې وڅېړلې، اوس د شاه محمود د دویم ځل واکمنۍ څرنگوالی څېړو.

شاه محمود په دې بريالی شو چې د وزیر فتح خان په مرسته د دویم ځل لپاره د ملک ټول واک لاس ته راوړي. وزیر فتح خان د شاه محمود له اعتماد ګټه واخیستله او د خپل واک د ټینګوالي لپاره یې د وروڼو ترمنځ د هېواد د ولایتونو په وېش لاس پورې کړ. دغه کار د شاه محمود د زوی کامران د ناخوښۍ لامل وګرځېده. دغه مهال شاه محمود یواځې په کابل او کندهار کې واک درلود او د هېواد لوېدیځو پولو کې ناامني او ګډوډي وه. شاه شجاع د هېواد په ختیځو پولو کې خورا نفوذ او ځواک درلوده. د سدوزیو او بارکزیو ترمنځ سیاسي کشالې، قدرت ته له رسېدو نه پرته نورې ټولنیزې مسالې هم وې، چې دغه راز خبرې اترې د شاه محمود د اندېښنې لامل وګرځېده او خپل زوی کامران یې هرات ته واستاوه. نوموړي په هرات کې د وزیر فتح خان د وروڼو پر ضد په غچ اخیستلو لاس پورې کړ، چې دده دا کار په ټول هېواد کې (له هرات نه تر کشمیره پورې) د تاوتریخوالي لامل وګرځېد. د دغې بلوا له مهمو محرکینو او عاملینو نه یو هم دوست محمد خان و. نوموړی له کشمیره کابل ته راغی او د کابل په ښار کې یې شاه محمود د غزني په لور شانګ ته اړ کړ. له دې پېښو سره جوخت د وزیر فتح خان د وروڼو له خوا د ده د مرګ د غچ اخیستلو په موخه تاوتریخوالی زیات شو او د شاه محمود د ماتې لامل وګرځېد. په دې سره د شاه محمود د واکمنۍ دویم دور په ۱۸۱۸ زېږدیز کال کې پای ته ورسېده.



پورتنی انځور د هغه وخت د ښاري ژوند یوه برخه څرگندوي

په ټولګي کې فعالیت



زده کوونکي دې په دوو ډلو ووېشل شي. لومړۍ ډله دې په دې اړه چې د شاه محمود واکمني تر کومه ځايه پورې غځیدلې وه او دویمه ډله دې د خپل منځي تاوتریخوالي په اړه خبرې اترې وکړي او پایله دې ټولګیوالو ته وړاندې کړي.

پوښتنې



- ۱- وزیر فتح خان د شاه محمود له اعتماد څنګه ګټه واخیستله؟
- ۲- د سدوزیو او بارکزیو د کورنیو ترمنځ تاوتریخوالي له کومه ځايه سرچینه واخیسته؟

له ټولګي نه د باندې فعالیت



زده کوونکي دې د مشرانو نه په دې اړه چې د سدوزیو په لړۍ کې کومو کسانو پر افغانستان حکومت کړی، معلومات لاس ته راوړي او په ټولګي کې دې وړاندې کړي.

ایاد امیر دوست محمد خان د لومړي ځل واکمنۍ سره آشنایي لری؟



د امیر دوست محمد خان انځور

په تېر لوست کې مو د خپل منځي شخړو او جگړو په اړه معلومات ترلاسه کړل، په دې لوست کې به د امیر دوست محمد خان د لومړي ځل واکمنۍ له څرنگوالي سره آشنا شی.

وروسته له دې چې دوست محمد خان په تدریجي ډول خپل موقعیت په کابل کې ټینګ کړ د پاچاهۍ او امارت شرایط یې ځانته چمتو کړل، تر دې چې په ۱۸۳۵ زېږدیز کال کې د ده په سر د تاج ایښودلو مراسم په ډېره ساده توګه په کابل کې ترسره شول او نوموړي ته د امیر المؤمنین لقب ورکړل شو.

امیر په لومړي ګام کې یې اعتماد کسان له واک نه ګوښه او پر ځای یې خپل زامن وګومارل، وروسته یې د سکانو پر ضد جګړې ته ځان چمتو کړ. د دې جګړې د ترسره کولو لپاره یې مخکې د سوداګرو، هټی والو او نورو قشرونو نه اعانه راټوله کړې وه. د خپلې خوښې پنځوس زره پلي او لس زره سپاره سرتېري یې په (۱۸۳۵) زېږدیز کال د پېښور پر لور وخوځول. سلطان محمد خان د لس زره باجوړي سرتېرو په درلودو سره د امیر د اردو یوه برخه وه. ددغو ځواکونو خوځېدو د رنجیت سنگ په ځواکو کې لویه وېره پیدا کړه. رنجیت سنگ حاضر شو، چې له تازه دمو افغانانو سره د روغې جوړې لاره خپله کړي نو یو پلاوی یې د هارلان په مشرۍ د امیر حضور ته واستاوه.

هارلان دنده درلوده چې په هره توګه وي په افغاني لښکرو کې نفاق او درزونه واچوي. د نوموړي پلاوي تر هرڅه دمخه د امیر ورور سلطان محمد خان ته پام شو او د پېښور د حکومت د وعدې په ورکولو سره یې پر سکانو د یرغل او جګړې نه مخ وګرځاوه. سردار سلطان محمد خان د لس زره سرتېرو په ګلبون د شپې له خوا د امیر د

لښکرو نه بېل او له دښمن سره يوځای شو. امير دوست محمد خان د دې وضعيت په ليدو شاتگ ته اړ او کابل ته راستون شو.

په ۱۸۳۶ زېږديز کال کې د هند د نوي وایسرا په توگه د لارډ اکلنډ د ټاکل کېدو نه وروسته امير دوست محمد خان دده په نوم مکتوب وليکه او په ضمن کې يې د پېښور په مسالې ټينگار وکړ، په دې لاره کې د انگرېزانو د دولت د مرستې غوښتونکی شو. نوي وایسرا د امير د ليک په ځواب کې وليکل چې د برتانيې حکومت د دې هيله مند دی چې د افغان او سک دولتونه دې د سولې له لارې خپلې مسالې هوارې کړې او برتانيا د نورو هېوادو په کورنيو چارو کې لاسوهنه نه کوي. او تر څنګ يې د (الکساندر برنس) په مشرۍ يو پلاوی په ښکاره د سوداګريزو مسالو د خپرلو په نامه کابل ته ولېږه. امير دوست محمد خان کابل ته د انگليسي پلاوي په راتګ ډېر خوښ شو او هيله من و چې يو لړ مسالې د پېښور د مسالې په گډون د خبرو اترو له لارې حل کړي، خو د امير د غوښتنو په خلاف يې د انگرېزانو د پلاوي نه د پام وړ ځواب لاس ته را نه وړ.

د دې لپاره چې برتانيا د افغانستان په اړه د روسيې او ناپليون د پالیسۍ او موخو نه په وېره کې و له افغانستان سره يې خپله مينه وښودله. امير دوست محمد خان د انگرېزانو د دې سياست سره چې پېښور د رنجيت سنگ له ځواکونو څخه تش شي هوکړه وکړه، خو انگرېزانو افغانستان ته د روسي پلاوي راتګ بهانه کړه او له امير دوست محمد خان سره يې اړيکې وشلولې او له شاه شجاع او رنجيت سنگ سره يې خپلې اړيکې ټينګې کړې. شاه شجاع چې په لوديانه کې د انگرېزانو تر سيوري لاندې ژوند کاوه، د هغوی سره په خبرو اترو بوخت شو او انگرېزانو دې د خپل يرغل مخکښ وگرځاوه. او په ۱۸۳۹ زېږديز کال يې زمور پر خاوره يرغل وکړ.

په ټولګي کې فعاليت

زده کوونکي دې په دوو ډلو ووېشل شي. لومړۍ ډله دې د امير دوست محمد خان د واک ته رسېدو د څرنگوالي په اړه او دويمه ډله دې په افغانستان کې د انگرېزانو د سياست په اړه، په خپلو منځو کې سره بحث وکړي او پایله دې په ټولګي کې وړاندې کړي.

پوښتنې

- ۱- د انگرېزانو استازی هارلان څنګه بريالی شو چې د امير دوست محمد خان په پوځ کې درز واچوي؟
- ۲- انگرېزانو ولې پر افغانستان يرغل وکړ؟

د ټولګي نه د باندې فعاليت

زده کوونکي دې د خپلو مشرانو څخه د افغانستان په وړاندې د فرانسې او روسيې د پالسيو په اړه معلومات لاسته راوړي او په ټولګي کې دې وړاندې کړي.

ايا پر افغانستان د انگرېزانو د لومړي يرغل په اړه معلومات لري؟



په تېر لوست کې تاسو د امير دوست محمد خان د لومړي ځل د واکمنۍ د څرنګوالي په اړه معلومات تر لاسه کړل، په دې لوست کې به پر افغانستان د انگرېزانو د مستقيم يرغل په اړه معلومات تر لاسه کړئ.

پر افغانستان د انگرېزانو لومړي يرغل د تاريخ له نظره د هند په نيمه لويه وچه کې د سرو زرو تاج ساتنې مفکوره وه. دغې مفکورې د انگرېزانو د سياسي او پوځي تگلارې بنسټيزه موخه، جوړوله. انگرېزان د خپلو استعماري پلانونو د پلي کېدو لپاره د يوې پلمې په لټه کې وو. مکناتين د برتانوي هند د استازي په توګه له شاه شجاع او رنجيت سنگ سره اړيکه ټينګه کړه. د ۱۸۳۸ زېږديز کال د جولای په ۲۵ مه د دوی ترمنځ د لاهور درې اړخيز تړون لاسليک شو. په دغه تړون کې مکناتين او رنجيت سنگ ډېر واک درلود، خو شاه شجاع د يو فراري سړي په توګه بې واکه و. انگرېزانو د دې په بدل کې چې شاه شجاع د افغانستان پر تخت کښينوي، هغه يې د سند په شاوخوا کې د افغاني خاورې له يوې برخې نه لکه کشمير، پېښور، ديره جات او خيبر چې دوست محمد خان د واکمنۍ حدود وو، د رنجيت سنگ په ګټه منصرف کړ او هم يې پرې ومنله چې له هېڅ دولت سره به چې د انگرېزانو د دولت مخالف وي سياسي اړيکې نه ساتي. د هرات خپلواکي چې د هغه د وراره په لاس کې و، ومنې او د هغه ځای په چارو کې به لاسوهنه نه کوي.

د همدغو شرايطو او تړونونو له مخې، انگليسي ځواکونو د سرجان کين تر قوماندې لاندې چې د انگليس ځانګړی استازی (مکناتين) او شاه شجاع هم ورسره و. د ۱۸۳۹ زېږديز کال په فبروري کې د بلوچستان او بولان

درې له لارې پر کندهار يرغل وکړ. کندهاري ورونو د روسيې له استازي نه د مرستې غوښتنه وکړه، خو روسانو مرسته ورسره ونه کړه. د روسانو د دې کار له امله کندهاري ورونه مايوس شول او بې له جگړې يې په شانگ وکړ او ايران ته وتښتېدل. شاه شجاع کندهار ته راننوت. په کندهار کې مکناتين له شاه شجاع سره يو بل تړون لاسليک کړ او له هغه يې ژمنه واخيسته چې په افغانستان کې د انگرېزانو تلپاتې ځواکونه او يو سياسي استازی ځای په ځای شي. په دې ډول انگليسي ځواکونه له شاه شجاع سره د غزني له لارې او کپتان وید د شاه شجاع له زوی شهزاده تېمور سره د خيبر درې او جلال اباد له لارې پر کابل يرغل وکړ. امير دوست محمد خان چې د لويديځو او ختيځو جهو ترمنځ را ايسار و او جنگي تياری يې هم نه درلوده، د دښمن له ځواکونو سره له مخامخ کېدو وړاندې يې تېښته وکړه او په بخارا کې يې پناه واخيسته او په دې توگه د دښمن ځواکونه کابل ته ننوتل.

امير دوست محمد خان ونه شو کولی چې له روسيې نه هغه مرستې ترلاسه کړي چې په بخارا کې يې ورته انتظار درلود، له همدې امله خپه او نهیلی بيرته افغانستان ته راستون شو او ځان يې انگرېزانو ته وسپاره او هغوی بيا کلکتې ته واستاوه.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د افغانستان لپاره د انگرېزانو د پالیسي او سياست په اړه او دويمه ډله دې د لاهور، درې اړخيز تړون په اړه خبرې اترې وکړي او پایله دې د هرې ډلې استازی په ټولگي کې واوروي.

پوښتنې

- ۱- کومو مسایلو پر افغانستان د انگرېزانو د بريد سياسي او پوځي تگلاره جوړوله؟
- ۲- د لاهور تړون څه وخت او د کومو اشخاصو ترمنځ لاسليک شو؟
- ۳- انگرېزانو له کومو لورو او د کومو اشخاصو تر قوماندې لاندې پر افغانستان يرغل وکړ؟
- ۴- د کندهار په تړون کې مکناتين له شاه شجاع نه کومه ژمنه واخيسته؟ وبې وياست.

له ټولگي نه د باندې فعاليت

زده کوونکي دې د خپلو مشرانو په مرسته په افغانستان د انگرېزانو د لومړي يرغل او د هغه د ناوړو پایلو په اړه معلومات ترلاسه کړي او په ټولگي کې دې ولولي.

ايد شاه شجاع د دويم ځل واکمني په اړه معلومات لري؟ د شاه شجاع دويمه واکمني له ۱۸۳۹-۱۸۴۲ زېږديز پورې



په تېرو لوستو کې مو په هېواد د انگرېزانو د لومړي يرغل، د هغوی موخې او د امير دوست محمد خان د واکمنۍ په اړه معلومات لاس ته راوړي، اوس په دې لوست کې د شاه شجاع د حکومت له څرنګوالي سره آشنا کيږئ.

وروسته له دې چې انگرېزان او شاه شجاع يو ځای کابل ته راننوتل نوموړي د انگرېزانو په تکيه د کابل په بالا حصار کې څلور کاله پاچاهي وکړه. انگرېزي سفير (مکناتين) د لومړي وزير او نايب السلطنه په توګه دنده ترسره کوله. الکساندر برنس د کورنيو چارو د وزير حيثيت درلود. موهن لال د ضبط او حوالاتو مسووليت پر غاړه درلوده. د انگرېزانو ځينې سياسي او پوځي مامورين د هېواد په بيلا بيلو سيمو کې د چارو سلاکاران بلل کېدل. دا ځکه چې په افغانستان کې يې د تلپاتې استوګنې هوډ درلود. خپل ځواکونه يې په کابل، کندهار، کلات، غزني، وردګ، چاريکار، باميان او جلال آباد کې ځای په ځای کړل.

انگرېزان په دې فکر کې وو چې خپله سترپا وباسي خو داګمان يې بې ځايه و. د هغوی ظلم او زياتي، د خلکو ناخوښي، د پوځي لګښتونو زياتوالی، د هېواد د عوایدو کموالی، د ماليو تحميلول، د نرخونو لوړوالی، د وخت له واکمن نه د خلکو کرکه، دا ټول هغه لاملونه وو چې يو لوی ملي پاڅون ته يې لاره هواره کړه. هماغه و چې د غلجيو، زرمټو، خوګيانو، کوهدا من او کوهستان مېړنيو خلکو د سرکشی نښانې روښانه شوې، چې ملي مشرانو د ملي خوځښتونو هستې ته يې وده او پراختيا ورکړه. د نواب باغ په کوڅه کې د اخکزي عبدالله خان په کور کې د يرغل پلان جوړ شو او يوه دولس کسيزه شورا جوړه شوه چې په هغې کې نواب زمان خان دريس او امين الله خان لوګري د مرستيال په توګه وټاکل شو، تر څو د سولې او جګړې چارې په غاړه واخلي.

د ۱۸۴۱ زېږديز کال د نومبر دويمه د افغانانو لپاره د ملي پاڅون او برياليتوبونو لويه ورځ او د برتانيې لويې امپراتورۍ د ماتې ورځ بلل کېږي. په دې معنا چې له جوړ شوي پلان سره سم يې د کابل د بالا حصار په لمنو چې د انگليسي مامورينو او منصبدارانو قرارگاه وه يرغل وکړ. د برنس کور ته يې اور واچاوه او دی يې په خپله له

تېغه تېر کړې. مبارزینو په دویمه ورځ د انگرېزانو په نورو کلاگانو باندې چې د کابل په ښار کې وې یرغل وکړ. په دې اړه د دورې د جهاد غېر د کابل شپږ کړوهی. ته ورسېده او خلکو ډله ډله په دې ملي جهاد کې گډون وکړ. له نېکه مرغه چې سردار وزیر محمد اکبر خان کابل ته راغی او د نواب زمان خان په ځای یې د جهاد مشري په لاس کې واخیسته. انگرېزانو چې خپل حالت ستونزمن ولیده له سردار محمد اکبر خان سره خبرو اترو ته کښېناستل،



وزیر اکبر خان

انگرېزانو غوښتل چې په دې خبرو کې سردار محمد اکبر خان ووژني، خو محمد اکبر خان له فرصت نه په گټه پر مکناتن یرغل وکړ او د تفنگچې په ډز یې وواژه.

د جگړې په ترڅ کې ډېر شمېر انگرېزان ووژل شول او د دوی په خپله ویناله ۱۶۵۰۰ تنو نه یواځې یو کس (ډاکټر برایدن) په نیم ژواندي حالت کې جلال آباد ته ورسېد او د خپلو لښکرو د تباهی کيسه یې وکړه. انگرېزانو په کابل کې د خپل لښکر له ماتې څخه وروسته په غچ اخیستو لاس پورې کړ او تازه دمه لښکر یې د یرغل لپاره چمتو کړ.

وزیر اکبر خان د کابل په لور د جنرال پالک په مشرۍ د انگرېزي ځواکونو له حرکت نه خبر شو او مقابلې ته یې وروانگل، خو د امیر دوست محمد خان له لارښوونې سره یې سم د تاشقرغان په لور شاتگ وکړ. د پالک او سیل ځواکونه له جلال آباد نه کابل ته ننوتل او د خپل د لاسه تللي حیثیت د بیا راگرځولو لپاره یې د کابل چټې بازار او ښکلي ستالف ته اور واچاوه. ناڅاپه د انگرېزانو له ذهنه د

افغانستان د نیولو مفکوره ووته. دوست محمد خان یې له بنده ازاد کړ چې افغانستان ته ستون او یوځل بیا د کابل په تخت کښینی. په دې توگه د انگرېزانو د یرغل لمن ټوله شوه. په دې ماتې سره د انگرېزانو حیثیت په ټوله اسیا ان په ټوله نړۍ کې ټیټ شو. د انگرېزانو کابینه بدله شوه او له دې څخه وروسته انگرېزانو د افغانستان په اړه خپلې کړنلارې ته بدلون ورکړ او تر ډېرې مودې پورې یې زموږ هېواد پر خپل حال پریښود، په بدل کې یې د افغانانو ستر ویاړونه په برخه شول.

په ټولگي کې فعالیت

زده کوونکي دې په دوو ډلو ووېشل شي. لومړۍ ډله دې د شاه شجاع د واک ته رسېدو په څرنگوالي او دویمه ډله دې د انگرېزانو د ماتې په اړه بحث وکړي او خپل نظرونه دې له نورو ټولگیوالو سره شریک کړي.

پوښنې

- ۱- انگرېزانو د خپل اوږد مهال شتون په موخه خپل ځواکونه، د افغانستان په کومو سیمو کې مېشت کړل؟
- ۲- د انگرېزانو پر ضد د افغانانو د ملي پاڅون او خوځښتونو لاملونه کومو مسایلو جوړول؟ روښانه یې کړئ.
- ۳- په افغانستان کې د انگرېزانو ماتې د انگلیسي سیاست پوهانو په افکارو کې څه عبرت منځ ته راوړ او په کومو مسایلو یې اعتراف وکړ؟

له ټولگي نه د باندې فعالیت

زده کوونکي دې د خپلو مشرانو په مرسته د هغو ملي مبارزینو او غازیانو په اړه چې انگرېزانو ته یې ماتې ورکړې، معلومات ترلاسه کړي او په ټولگي کې دې ولولي.

ایا د امیر دوست محمد خان د دویم ځل واکمنۍ په اړه پوهیږئ؟

د امیر دوست محمد خان دویمه واکمنۍ له ۱۸۴۳ نه تر ۱۸۶۳ زیږدیز کاله پورې



په تېر لوست کې مو د شاه شجاع د دویم ځل واکمنۍ او د انگرېزانو د لومړي يرغل د انگرېزو او موخو په اړه معلومات لاس ته راوړل، په دې لوست کې د امیر دوست محمد خان د دویم ځل واکمنۍ په ارزښت اشنا کيږئ.

څنگه چې په تېر لوست کې وویل شول، انگرېزانو له خپلې څلور کلنې ولکې ترخې تجربې څخه زده کړل چې په افغانستان کې پاتې کېدای نه شي، له همدې امله د حل لارې د پیدا کولو او نویو اړیکو ټینګولو په فکر کې شول. هغوی د امیر دوست محمد خان د دویم ځل واک ته رسېدو ته راضي شول، له دې امله چې زنداني امیر له ټولو پېښو نه بې خبره پاتې شوی و، افغانستان ته په بېرته راستنېدو کې یې په انگرېزانو هېڅ ډول قید و شرط کېښود او له دې امله چې د برتانوي هند دولت عملاً افغانستان په ملوک الطوائفېو باندې وېشلي وي او هم په افغانستان کې د نفاق زیاتوالی راوړي، امیر دوست محمد خان یې د درې گونو ولایاتو (کابل، غزني او جلال اباد) د امیر په توګه ومانه.

وروسته له دې چې امیر دوست محمد خان پاچا شو لومړی یې د هېواد د کورنۍ وضعې په سمون کولو لاس پورې کړ. د دې لپاره چې د ملوک الطوائفېو په رامنځ ته کېدو او د جګړو په پېښېدو سره، د هېواد وضعیت په عمومي ډول خراب شوی و، بیا یې د سیاسي یووالي او د مرکزي دولت د ټینګښت لپاره هڅې وکړې او د ټولو قوماندانانو په تېره بیا د وزیر محمد اکبر خان په مېرانه یې له بامیان څخه تر مزار او هراته پورې سیمې فتح کړې او وروسته یې د تګاب او نجراب د خلکو بغاوتونه له منځه یوړل او د خوګیانیو د خلکو خوځښتونه یې غلي کړل. لنډه دا چې وزیر محمد اکبر خان د یوه فاتح، هېوادپاله او سربښدونکي سړي په توګه د افغانستان

په سياسي يووالي کې ډېر زيار وايسته. نوموړی په پای کې د نهه ويشت کلو په عمر په ۱۸۴۶ زېږديز کال کې يوه هندي ډاکټر په زهر لرونکو گوليو شهادت ته ورساوه او د مزار شريف په روضه کې خاورو ته وسپارل شو.

د وزير اکبر خان مړينې د افغانستان ټول هېواد پالونکي خلک خواشيني کړل. له دې سره جوخت د سکانو حکومت د رنجيت سنگ تر مړينې وروسته کمزوری شوی و، انگرېزانو په پنجاب کې پرمختگ وکړ او د پنجاب زياتره سيمې يې ونيولې، امير دوست محمد خان د پېښور او د هغه شاوخوا سيمو د لاس ته راوړلو لپاره هڅه وکړه، خو ځای يې ونه نيوه او له بلې خوا د هندوکش د شمال ټول ولايتونه يې هم لاس ته راوړل او د ملوک الطوايفيو د له منځه وړلو په موخه يې د پام وړ گام واخيست او ځلانده برياليتوبونه يې په برخه شول.

امير دوست محمد خان بيا خپل پام د هرات او کندهار لور ته وگرځاوه. کندهار په ۱۸۵۵ زېږديز کال کې د کندهاري سردارانو ترمنځ د مخالفتونو له امله د امير دوست محمد خان لاس ته ورغی او د مرکزي دولت تر ادارې لاندې راغی. د هرات وضعیت هم دا مهال ښه نه و. ايرانيانو د هغه د لاس ته راوړلو لپاره هڅې کولې. کله چې يار محمد خان الکوزی مړ شو، ايرانيانو برياليتوبونه هم لاس ته راوړل. امير دوست محمد خان دا ښار وروسته له سختې جگړې څخه د ۱۸۶۳ زېږديز کال د مې په مياشت کې ونيو او په افغانستان کې يې د روسيې د پرمختگ مخه ونيوله او په دې توگه د اوسني افغانستان سياسي يووالي بشپړ شو.

امير دوست محمد خان تر شل کاله واکمنۍ وروسته د ۱۸۶۳ زېږديز کال د جون په مياشت د هرات په ښار کې مړ او د خواجه عبدالله انصاري (رح) د مقبرې ترڅنگ ښخ شو. دې پاچا چې د افغانستان له پاره يې سياسي خدمتونه يې د قدر وړ دي د واکمنۍ په ټوله موده کې د يوه سپين ږيري په څېر يې د ښه تدبير په درلودو سره ټول مشران په خپله خوا کې راټول کړي وو او خپلې تگلارې يې د هغوی په وسيله پلې کړې.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د سيمه ييزو حکومتو د له منځه وړلو په څرنگوالي او دويمه ډله دې د امير دوست محمد خان د شخصيت په اړه د دويم ځل پاچاهۍ په وخت کې په خپلو کې خبرې اترې وکړي او پایله دې په ټولگي کې وړاندې کړي.

پوښتني

- ۱- د امير دوست محمد خان د واکمنۍ په دويم دور کې مهمې کړنې په گوته کړئ؟
- ۲- د مرکزي دولت په ټينگولو کې د وزير محمد اکبر خان رول روښانه کړئ؟
- ۳- انگرېزانو د امير دوست محمد خان د حکومت په وړاندې څه دريځ نيولی و؟

له ټولگي نه د باندې فعاليت

زده کوونکي دې د لويانو او مشرانو نه د وزير محمد اکبر خان د سياسي او ټولنيز شخصيت په اړه معلومات لاس ته راوړي او په ټولگي کې دې وړاندې کړي.

ایا د امیر شېرعلي خان له لومړي ځل سلطنت سره اشنایي لری؟



په تېر لوست کې د امیر دوست محمد خان د دویم ځل سلطنت سره بلد شوی. په لاندې لوست کې به د امیر شېرعلي خان د شخصیت او د نوموړي د اداري نظام له ستونزو سره بلد شی.

د امیر دوست محمد خان له مړینې څخه وروسته شهزاده شېرعلي خان د هغه ځای ناستی چې د تاج او تخت وارث و د فاتحې له مراسمو څخه وورسته په ۱۸۶۳ زېږدیز کال په ۴۱ کلنۍ کې، خپله پاچاهي اعلان کړه او د دې موضوع خبرې خپلو وروڼو ته چې د هېواد په هر گوټ کې وو ورساوه. په ښکاره ټولو وروڼو د محمد اعظم خان په ګډون له هغه سره خپل بیعت اعلان کړ. شېرعلي خان خپل زوی محمد یعقوب خان د هرات د چارو د سمبالولو لپاره وګوماره او په خپله د کورنۍ له نورو غړو سره د کابل په لوري روان شو.

محمد اعظم خان چې ځان غوښتونکی سړی و، د کابل په لور د امیر شېرعلي خان د سفر ملګری و، خو د شیندنې په سیمه کې د امیر نه بیل شو او د هزاره جات پر لور خپل سکني ورور محمد حسین خان ته چې د هزاره جاتو حاکم و ورغی او هیله یې درلوده چې د خپل ورور او د هزاره جاتو د خلکو په مرسته د سلطنت واکي تر لاسه کړي، بالاخره محمد اعظم خان د خپلو وروڼو په مرسته یو لښکر جوړ او د امیر شېرعلي خان سره یې مقابله وکړه خو د امیر د لښکرو سره یې د جګړې توان نه درلود، د انګرېز دولت ته یې پناه یوړه. له بلې خوا عبدالرحمن خان هم د امیر شېرعلي خان د حکومت پر ضد په پاڅون لاس پورې کړ او د هندوکش د باجګاه په دره کې جګړه پېښه شوه.

عبدالرحمن خان له ماتي سره مخامخ او بخاراته يې پناه يوره.

امير شېرعلي خان تمه درلوده چې دننه په هېواد کې مرکزي دولت ټينگ او د نوي تمدن په رواجولو او پرمختيا کې فعاله ونډه واخلي او هم په بهرني سياست کې د افغانستان د خپلواکي د ځواکمنتيا غوښتونکي و. خو د خپلو ورونيو د مخالفت او د کورني جگړې له امله يې ونشو کولای چې د خپل سلطنت په لومړۍ دوره کې د خپلو پلانو په پلي کولو بريالي شي. هغه موضوع چې امير شېرعلي خان يې بې اندازې خواشيني او گوښه گير کړ د هغه د زوی شهزاده محمد علي خان مړينه وه چې د سردار محمد امين خان سره په جگړه کې په کندهار کې ووژل شو. دغې گوښه گيرۍ او يوازېتوب عبدالرحمن خان په بخارا کې وهڅاوه چې د محمد اعظم خان په ملتيا پر کابل يرغل وکړي او په خپله ولکه کې يې راوړي.

په ټولگي کې فعاليت

زده کونکي دې په دوو ډلو ووېشل شي. لومړۍ ډله دې د امير شېرعلي خان د ورونيو د بې اتفاقي په اړه په خپل منځ کې او دويمه ډله دې د امير شېرعلي خان د گوښه گيرۍ او يوازېتوب په اړه خبرې اترې وکړي او پايله دې په ټولگي کې وړاندې کړي.

پوښتنې

- ۱- د امير شېرعلي خان د واک ته د رسيدو څرنگوالی بيان کړئ؟
- ۲- ولې محمد اعظم خان انگرېزانو ته پناه يوره؟
- ۳- ولې امير شېرعلي خان ونشو کولای چې خپلې تگلارې پلي کړي؟

له ټولگي نه د باندې فعاليت

زده کونکي دې د امير شېرعلي خان د شخصيت په اړه د مشرانو څخه معلومات لاس ته راوړي او په ټولگي کې دې وړاندې کړي.

ایا د امیر محمد افضل خان د شخصیت سره پېژندگلوې لری؟



مخکیني لوست د امیر شېر علي خان اداري ستونزو ته ځانگړی شوی و، په دې لوست کې به د امیر محمد اعظم خان واکمني ته یوه لنډه کتنه وکړو.

کله چې محمد اعظم خان او عبدالرحمن خان کابل په خپله ولکه کې راوست، محمد افضل خان یې پاچا وټاکه او د امیر د پاچاهۍ خبر یې هغو انگرېزانو ته ورکړ چې په هند کې مېشت وو. انگرېزانو پرته له ځنډه د امیر محمد افضل خان حکومت په رسمیت وپېژانده او بیا یې خپل سیاسي استازی په کابل کې استوگن کړ. څرنګه چې برحاله پادشاه په کابل کې د واک څښتن و او د خلکو له خوا منل شوی و، امیر شېرعلي خان د خپلې واکمنۍ د ساتلو په موخه له کندهار څخه د کابل پر لوري لښکر وويست، خو په کلات کې یې د سردار محمد افضل خان او عبدالرحمن خان د ځواکونو له لاسه ماته وخوړه او د هرات په لوري د خپل زوی محمد یعقوب خان خوا ته پر شا شو.

کله چې امیر شېرعلي خان په هرات کې استوگن شو، د اچې پخواني حاکم فیض محمد خان د نوموړي سره اړیکې ټینګې کړې او هغه ته یې د مرستې وعده ورکړه چې دواړو په ګډه د میمنې او مزار له خوا په ۱۸۶۷ زېږدیز کال کې د کابل پر لوري حرکت وکړ. خو د سردار عبدالرحمن خان له خوا د پنجشېر د بازارک په سیمه کې د شېرعلي خان د پرمختګ مخ نیوی وشو چې په پایله کې فیض محمد خان مړ او شېرعلي خان د هرات لور ته پر شا ولاړ. په دې وخت کې امیر محمد افضل خان ته ناروغي ورپېښه او له نړۍ څخه یې سترګې پټې کړې او په دې ډول یې، یو کلنه واکمني یې پای ته ورسېده.



په هرات کې د یو جومات ودانۍ

په ټولګي کې فعالیت: زده کوونکي دې په دوو ډلو ووېشل شي او یو تر بله دې د ورونيو ترمخ د اڅ و ډب د لاملونو په اړه خپرنې وکړي او هغه دې په ټولګي کې وړاندې کړي.

پوښتنې

- ۱- امیر محمدافضل خان څنگه واک ته ورسېد؟
- ۲- امیر محمدافضل خان په خپله لنډه واکمنۍ کې له کومو ستونزو سره مخامخ و؟

د امير محمد اعظم خان شخصيت پېژنئ؟



په تېر لوست کې مو د امير محمد افضل خان د لنډ مهال واکمنۍ وڅېړله، په دې لوست کې به د امير محمد افضل خان د واکمنۍ په اړه معلومات ترلاسه کړئ.

محمد اعظم خان هم د امير عبدالرحمن خان د تورې په زور سلطنت ته ورسېد خو محمد اعظم خان غوښتونکی او جاه طلبه سړی و، واک ته تر رسېدو وروسته يې وغوښتل چې عبدالرحمن خان له مرکز نه لرې کړي. نو ځکه يې هغه په دې پلمه د هېواد شمالي برخو ته ولېږه ترڅو په بلخ کې امير شېرعلي خان تر څارنې لاندې ونيسي.

امير عبدالرحمن خان سره له دې چې نه يې غوښتل له مرکز څخه لرې شي، دا امر يې ومانه او هغه ولايت ته ولاړ او هلته يې د ايبکو، تاشقرغانو، سرپل شېرغان او اقچې خانان او اميران تر څارنې لاندې ونيول او هغوی يې مرکزي حکومت ته تابع او وروسته د ميمني پر لوري ولاړ او هغه ځای يې په محاصره کې ونيو.

امير شېرعلي خان د امير عبدالرحمن خان د بوختيا نه په شمالي برخو کې خبر شو د خپل زوی سردار محمد يعقوب خان سره يې د کندهار پر لور هوډ وکړ، د کندهار نایب الحکومه چې د محمد اعظم خان زوی و، ماته يې ورکړه او د غزني په لور يې پرمختگ وکړ، محمد اعظم خان چې خپل ځان په خطر کې وليد، عبدالرحمن خان ته يې خبر واستاوه او د نوموړي اطاعت يې وکړ او کابل ته ننوت او د محمد اعظم خان په ملتيا د غزني پر لوري ولاړل. په

۱۸۶۸ زېږديز کال کې د شش گاو په سيمه کې د عبدالرحمن خان او د امير شېرعلي خان د لښکرو تر منځ سخته جگړه پېښه شوه، د عبدالرحمن خان لښکرو ماته وخوړه او امير شېرعلي خان په بريالي توگه کابل ته ننوت. امير محمد اعظم خان ايران ته وتښتېد او هلته ناروغه او بيا مړ شو. امير عبدالرحمن خان د بخارا پر لوري شاتگ وکړ او د روسيې حکومت د هغه هرکلی وکړ.



افغان سيد جمال الدين

امير محمد اعظم خان د خپل سلطنت په لنډه موده کې د پوه وزير سيد جمال الدين افغان په مرسته گڼ شمېر عرفاني او عمراني پلانونه پلي کړل، چې د هغو له ډلې څخه د افغانستان لومړنۍ مجله چې د کابل په نوم يادېده، خپره شوه. نوموړې تگلارې د نوي اداري تشکيلاتو پورې اړه درلوده.

په ټولگي کې فعاليت

زده کوونکي دې پر دوو ډلو ووېشل شي او په خپلو کې دې د محمد اعظم خان د دورې د مهمو اقداماتو په اړه پوښتنې وکړي او په ټولگي کې دې ځوابونه وويي.

پوښتنې

- ۱- د محمد اعظم خان د واک ته د رسېدو څرنگوالی وڅېړئ.
- ۲- محمد اعظم خان د رغاوڼې کوم پروگرامونه په پام کې درلودل؟ څرگند يې کړئ.

له ټولگي نه د باندې فعاليت

زده کوونکي دې د امير محمد اعظم خان د شخصيت په اړه له مشرانو څخه معلومات ترلاسه کړي او په ټولگي کې دې ولولي.

ایا د امیر شېرعلی خان د دویم ځل سلطنت سره پیژندگلوې لری؟



په تېر لوست کې تاسو د امیر محمد اعظم خان د سیاسي شخصیت سره اشنایي پیدا کړه. په لاندې لوست کې به د امیر شېرعلی خان د دویمې دورې واکمنی، رغنیزو او پراختیایي تگلارو سره بلد شی.

امیر شېرعلی خان د ۱۸۶۸ زېږدیز کال په پای کې به شش گاوکې د امیر محمد اعظم خان او عبدالرحمن خان له ماتې څخه وروسته بیا کابل ته راغی او په تخت باندې کښیناست. امیر شېرعلی خان یو پوه او هېواد پالونکی پاچا و، دی په افغانستان کې د نوي تمدن رامنځ ته کوونکی پیژندل کېږي. په ۱۸۶۹ زېږدیز کال کې له برتانوي هند نه لیږنه وکړه، مینه یې د لوېدیځ تمدن او ټکنالوژۍ په برخه کې ډېره شوه او هغه یې وهڅاوه چې په یو شمېر کورنیو اصلاحاتو باندې لاس پورې کړي او د افغانستان سیاسي یووالي ته نوی رنگ او څپره ورکړي.

د نوي تمدن پیژندنه

امیر شېرعلی خان د لوی مدنیټ بنسټ ایښودونکی او د هېواد د فرهنګي او صنعتي وضعې بدلونونکی پیژندل شوی، د اروپا له صنعتي انقلاب سره سم، په افغانستان کې د اصلاحاتو لاره هواره شوه. د دې لارې له مخکښانو څخه یو سید جمال الدین افغان و، چې د هېواد د عصري کولو تگلارې یې پیل کړې. امیر شېرعلی خان د خپلواکۍ د ساتلو او د پردیو د تېري د مخنیوي لپاره سل زره کسيز لښکر جوړ کړ او هغه یې په اتو پوځي مرکزونو کې ووېشه. د شمس النهار جریده یې خپره کړه او چاپ خونې یې هېواد ته راوړلې. د توپونو او توپکو د جوړولو لپاره یې کارخانې جوړې کړې. لومړنی ټولنیز ښوونځی یې پرانیست چې ملکي او پوځي څانګې یې درلودې. په دې خوځښت سره یې د پوهنې د کچې

د راتپیلو مخنیوی وکړي. پوسته خانې یې جوړې کړې، د کابل په اوسني شپږپور کې یې د پوځیانو لپاره د نوي ښار بنسټ کېښود. د مالیاتو ورکول له وجې نه په نقدو بدل شو، د عدالت د رامنځ ته کولو لپاره یې په غوڅو اقداماتو لاس پورې کړ. ظالمانه او چپاولگر حکام یې له منځه یوړل. د هېواد اداري تشکیلات یې په نوي بڼه بدل کړل او د افغانستان لومړنی کابینه یې د وخت صدراعظم سید نور محمد شاه په مشرتابه جوړه کړه. هغه مخالفتونه چې د هېواد په شاوخوا کې موجود وو له منځه یې یوړل او وروسته یې وغوښتل چې انگرېزان د خپل دولت د پېژندنې لپاره اړ کړي.

انگرېزانو د دوستۍ شرایط د خپلو استعماري مقصدونو لپاره طرح کړل. انگرېزانو هیله درلوده چې خپل استازي په کابل، کندهار او هرات کې د تل لپاره پاتې کړي چې د روسانو حرکات له نږدې څخه وڅاري. سر بېره پر دې یې وغوښتل امیر دې ته اړ کړي چې د انگرېزانو دولت د خپل د ځان ملاتړي ومني. خو امیر شېرعلي خان د دوی د غرض نه ډکو فکرونو ته ارزښت ورنه کړ، او د انگرېزانو په ځواب کې یې وویل: زه د افغانستان خاورې ته ستاسو د سیاسي او پوځي استازو په راتگ پر تاسو اعتماد نلرم، د دې طرحې په پلمه به یوه ورځ زما پر هېواد تېری وکړي.

امیر شېرعلي خان د انگرېزانو سره په معمولي ډول خپلې اړیکې وساتلې. له روسیې سره چې په منځنۍ آسیا کې یې د پرمختگ په تمه وو د افغانستان نږدې کېدو، وضع یې کړیکچنه کړه او د افغان او انګلیس د دویمې جګړې پلمه برابره شوه او هغه څه چې د دې جګړې اور ته یې ډېر قوت وروباڼه د د شیرعلي خان له خوا د ولیعهد په توګه د خپل کمکي زوی شهزاده عبدالله ټاکنه وه. دې موضوع شهزاده یعقوب خان بې اندازې خواشیني کړ، نو په بلواگانو او سرغړونو یې پیل وکړ، خو امیر شېرعلي خان دغه سرغړونې ارامې کړې. انگرېزانو له یوې خوا له دې موضوع نه ګټه واخیستله او له بلې خوا د روسانو پرمختگ منځنۍ آسیا ته په تېره بیا د هغوی له خوا د خېوې او مروې نیولو، د انگرېزانو پاملرنه د افغانستان پر لوري ډېره کړه. هغوی په خپل وار سره بلوچستان چې د افغانستان یوه برخه وه لاس ته راوړه. چې دې تېري د امیر کرکه د انگرېزانو په وړاندې دوه برابره کړه او په دې توګه پر افغانستان د انگرېزانو دویم یرغل پیل شو.

په ټولګي کې فعالیت

زده کوونکي دې په دوو ډلو باندې ووېشل شي. لومړۍ ډله دې د سید جمال الدین افغان د شخصیت او د نوي تمدن د پیژندګلوي په اړه او دویمه ډله دې د امیر شېرعلي خان د اصلاحي تګلارو په اړه خبرې وکړي او پایله دې په ټولګي کې بیان کړي.

پوښتنې

- ۱- امیر شېرعلي خان په کوم کال کې واک ته ورسېد او د هغه واکمنۍ له کومې نړيوالې پېښې سره سمون درلود؟
- ۲- امیر شېرعلي خان د کومو کسانو په مرسته د لومړي ځل لپاره عصري تګلارې پلي کړې؟
- ۳- د امیر شېرعلي خان د نوي تمدن رامنځ ته کولو او کورنيو اصلاحاتو په اړه چې څه پوهېږئ وېي لیکئ.

له ټولګي نه د باندې فعالیت

زده کوونکي دې د خپلو مشرانو څخه د امیر شېرعلي خان د نوي تمدن موخې او د هغه د تګلارو په اړه معلومات ترلاسه کړي او بیا دې په ټولګي کې وړاندې کړي.

ايا پر افغانستان د انگرېزانو د دويم تېري په اړه معلومات لري؟



تېر لوست د امير شېر علي خان دويم ځل سلطنت ته ځانگړي شوي و، په دې لوست کې به پر افغانستان د انگرېزانو د دويم ځل تېري په اړه معلومات تر لاسه کړئ.

د پېښور په کنفرانس کې د صدر اعظم سيد نور محمد شاه اوږدې مذاکرې سر ته و نه رسېدلې، خپله صدر اعظم هم د کنفرانس په بهير کې ناروغ او په پېښور کې مړ شو. په دې وخت کې روسيې يو کس سفير چې جنرال ستيلاتوف نومېده کابل ته راواستاوه. د دې سفير راتگ، د هند سياستوال ډېر اندېښمن کړه، د برتانوي هند چارواکو د خپلو گټو د خوندي ساتلو يواځينې لار پر افغانستان تېري وياله او دويم ځل يې په تېري لاس پورې کړ. د انگرېز عسکرو له بشپړو تجهيزاتو سره د ۱۸۷۸ زېږديز کال د نوامبر په ۲۰ مه نېټه د خيبر د درې له لارې په کرمه او بولان د افغانستان په پولو باندې تېري وکړ. امير شېر علي خان د خفگان په حال کې کابل پرېښود، د روس د مرستې په تمه مزار شريف ته ولاړ او په هغه ځای کې يې د ۵۸ کلو په عمر په ۱۸۷۹ زېږديز کې د ناروغۍ له امله له نړۍ څخه سترگې پټې کړې. د ده تر مړينې وروسته په کابل کې حالات خړ پر شول. هېواد او خلک په يوه سياسي تشه کې پاتې شول. انگرېزانو او د هېواد دښمنانو پرمختگ وکړ. په دې وخت کې ځينې سردارانو، شهزاده محمد يعقوب له اته کاله بند څخه وروسته له زندان نه راويست او د پاچا په توگه يې ومانه.

د امير محمد يعقوب خان واکمني

امير محمد يعقوب خان په داسې مهال کې پاچاهۍ ته ورسېد، چې د انگرېزانو لښکر په عصري وسلو سمبال و او افغانستان يې د يرغل په پايله کې تر خپلې ولکې لاندې راوست. نوموړی يې گندمک ته چې د انگرېزي لښکر ځای و بوته او د گندمک تړون يې په ۱۸۷۹ کال د مې په ۲۶ نېټه له انگرېزانو سره لاسليک کړ. د گندمک تړون په داسې حال کې لاسليک شو، چې په ټول هېواد کې گډوډي روانه وه او امير محمد يعقوب خان



امير محمد يعقوب خان

هم د کابل په ښار کې د نورو کسانو تر سيوري لاندې ژوند کاوه. هغه په ټول هېواد کې د پاچا په توگه پېژندل شوی نه و، نو له دې امله دغه تړون حقوقي ارزښت نه درلود. د همدې تړون په بنسټ **خيبر، کورمه، پښين او سيالکوټ** له افغانستان نه بېل او د **بريتانوي هند** يوه برخه وگرځېده. د افغانستان سياسي خپلواکي هم له خطر سره مخامخ شوه. انگرېزانو يو کس چې د **سرلويس کيوناړي** په نامه يادېده او د گندمک تړون د لاسليک کولو پر مهال يې د انگرېزانو استازيتوب کاوه، په کابل کې د انگرېزانو د استازي په توگه وټاکه او د انگرېزانو نور استازي د افغانستان په مهمو ښارونو کې ځای پر ځای شول. د افغانستان خلکو د همدې حال په ليدو سره د يرغلگرو په وړاندې پاڅون وکړ، د کيوناړي په کور باندې يې يرغل وروړ او هغه يې ووژ. په همدې توگه يو ځل بيا د افغانستان د نيولو په اړه د يرغلگرو فتنه شنه شوه. امير محمد يعقوب

خان لومړی خپل ځان په **بالاحصار کې کلابند** کړ وروسته يې د انگرېزانو په لور ورواندگل خود انگرېزانو له خوا بندي شو. د مجاهدينو مخکښانو لکه **محمد جان خان وردگ، ملا مشک عالم، صاحب جان تره کي، سردار محمد ايوب خان، محمد عثمان خان صاږي** او نور په بېلابېلو سيمو کې په تېري کونکو باندې يرغلونه وکړل. د هغو جگړو له ډلې څخه يوه چې د انگرېزانو لښکر يې ډېر خواشينې کړې وه، د **ميوند جگړه** وه. په دې جگړه کې د افغاني ځواکونو مشري د امير شېرعلي خان د زوی **سردار محمد ايوب خان** په غاړه وه. په ۱۸۸۰ زېږديز کال د جولای په ۲۷ مه نېټه د ميوند په ډگر کې **سخته جگړه پېښه شوه چې د مبارزينو په بري او د انگرېزانو په سختې ماتې سره پای ته ورسېده.** په دې مشهوره جگړه کې، چې د انگرېزانو حکومت يې په هند کې ولېز اووه، د افغانانو ښځو هم برخه اخيستې وه. **پېغلې ملالې** د ميوند د جگړې په ډگر کې د ملي لښکر د شهيد شوي يرغچي پر ځای ملي يرغ په خپله اوږه راپورته کړ او د دې لنډۍ په ويلو يې د افغاني لښکر وښې د جگړې په ډگر کې په جوش راوستې.

که په ميوند کې شهيد نه شوې خدايرو لاليه بې ننگۍ ته دې ساتينه

د کابل خلکو د پاڅون په پايله کې د **شېرپور** په سيمه کې د انگرېزانو قواوې کلابندې کړې، تردې چې امير عبدالرحمن خان چاريکار ته راورسېد او انگرېزانو چې خپل ځان يې په تنگسيا کې وليد نو د مجبوريت له امله يې دهغه هرکلی وکړ او نوموړي امير خان د پاچاه په توگه اعلان کړ. پدې توگه **جنرال رابرتس** کابل پرېښود او امير عبدالرحمن خان د کابل په گدی کېښاست.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې پر افغانستان د انگرېزانو د تېري په اړه او دويمه ډله دې د ميوند د جگړې د پايلې په اړه خبرې وکړي او د خپلو خبرو لنډيز دې ټولگيوالو ته وړاندې کړي.

پوښتنې

- ۱- انگرېزانو څه پلمه کړل او په افغانستان يې تېري وکړ؟
- ۲- د گندمک تړون په کوم کال کې لاسليک شو او کومې سيمې د افغانستان له خاورې نه بېلې شوې؟
- ۳- د ميوند د جگړې په اړه لنډ معلومات ورکړئ.

له ټولگي نه د باندې فعاليت

زده کوونکي دې د گندمک د تړون په اړه د کورنۍ له مشرانو نه معلومات ترلاسه او په ټولگي کې دې بيان کړي.


درېم څپرکی

له ۱۸۸۰ ز څخه تر ۱۹۷۳ ز کلونو پورې د افغانستان تاریخي پېښې

د درېم څپرکي موخې

- په افغانستان کې د مرکزي ځواک له ټینګښت سره د زده کوونکو پېژندګلوي.
- د مشروطیت د غورځنګ له تګلارو سره د زده کوونکو پېژندګلوي.
- د خپلواکۍ له بیا اخیستلو سره د زده کوونکو پېژندګلوي.
- د ډموکراسۍ د لسيزې د تګلارو سره د زده کوونکو پېژندګلوي.

د مرکزي واکمني په ټینگښت کې د امیر عبدالرحمن خان ونډه څه وه؟



په تېر لوست کې مو د امیر محمد یعقوب خان او د ډیورن د کړنې په اړه معلومات ترلاسه کړل. په دې لوست کې به د امیر عبدالرحمن خان واکمني وڅېړو.

د عمان خلیج

د انګلیسانو له ماتې سره سم په ۱۸۸۰ زېږدیز کال د انګلیسانو او امیر عبدالرحمن خان ترمنځ لیکنې رالیکنې او



امیر عبدالرحمن خان

اړیکې پیل شوې. د دغو اړیکو په لړ کې د انګلیسانو له خوا د عبدالرحمن خان سلطنت په رسمیت وپېژندل شو. افغانستان هم د دغو اړیکو د ټینگښت او دوام لپاره یو پلاوی وټاکه. د افغاني پلاوي په یوه وینا کې راغلي چې: افغان ملت له پخوا څخه عبدالرحمن خان د خپل پاچا په توګه ټاکلی و.

امیر عبدالرحمن خان کله چې د پاچاهي اعلان وکړ د انګریزانو تیر یو پر افغانستان باندې ډېرې ستونزې رامنځته کړې وې، کابل خپل ارزښت د پلازمېنې په توګه له لاسه ورکړی و. له دې چې انګریزان د امیر عبدالرحمن پاچاهي په رسمیت پېژني ورڅخه مننه کوي. د مرکز او سیمو ترمنځ اداري او سیاسي اړیکې موجودې نه وې. د پوځ او امنیتي ځواکونو سیستم په هېواد کې له منځه تللی و. اقتصادي وضع ناسمه او دولتي خزاني تشې وې. د انګریزانو پرضد د جنگ له امله د هېواد صنعتي او کرنيزې چارې زیانمنې شوې وې. په داسې حالاتو او شرایطو کې امیر عبدالرحمن خان د دوو دندو په سرته رسولو مسوول ګاڼه.

لومړی د مرکزي ځواکمن او خپلواک دولت جوړونه او دویم ټولنیز اصلاحات. امیر عبدالرحمن خان د دغو دوو دندو د سرته رسولو لپاره له هېڅ ډول اغېزناک عمل نه مخ وا نه راوه. د دولتي ادارو د جوړښت او د بیارغونې د بهیر څارنه یې پخپله کوله. ناضرورې ادارې یې لغوه کړې، چې د تشکیلاتي ګڼې ګوڼې لامل شوې وې. دولتي چارواکي یې د ورسپارل شویو دندو مسوول ګڼل. مامورینو باید له هر ډول اشتباه نه لاس اخیستی وای. د دولت حاکمان د امیر په فرمان پورې تړلي وو، چې په

حقيقت کې يې د قانون بڼه درلوده. هر ډول ډله ييز او په يوازې توگه مقاومت د هېواد په هره گوښه کې له منځه يوړل شو. د مرکزي حکومت د احکامو او اوامرو د پلي کولو په لاره کې يې له هيڅ ډول نرمښت څخه کار نه اخيست.

افغانستان پوځي تشکيلاتو ته سخت اړ و. امير عبدالرحمن خان تر ډېره حده د پوځ په سمبالولو او جوړښت کې کوښښ وکړ. څه د پاسه نوي زره کسيز منظم پوځ يې جوړ کړ. د دغه پوځ په واسطه يې وکولای شول، چې يو ځواکمن، غښتلی مرکزي دولت رامنځته او په ټول هېواد کې امنيت ټينگ کړي. استخباراتي اداره چې د امنيتي پوځونو له يوې سترې او مهمې ادارې څخه گڼل کېده، د امير په واسطه اداره کېدله.

امير عبدالرحمن خان د پوځي موخو او د مرکزي دولت د غښتلتيا لپاره پيسو ته اړتيا درلوده. د لگښتونو د پوره کولو يوه لاره هم د ماليو زياتول وو، ماليات يې وضع کړل او په مستقيم او نامستقيم توگه يې ترلاسه کول.

د امير عبدالرحمن خان له مهمو کارونو څخه يوه هم د کافرستان د خلکو مسلمانول او په نورستان باندې يې د نامه بدلول وو. د لومړي ځل لپاره د اسلام سپېڅلی دين په ۱۸۹۱ زېږديز کال نورستان ته ورسېد. غلام حيدر خان چې د ننگرهار والي و، خلکو ته يې وويل چې د دولت موخه دا ده، چې له نورستان څخه بدخشان ته لاره جوړه کړي. د دغه خبر له خپرولو سره سم د اسلام د مبارک دين د تبليغ چارې په نورستان کې پيل شوې. د اتو مياشتو په موده کې د اسلام مبارک دين په نورستان کې خپور او د دغې سيمې پخوانی نوم (کافرستان) په (نورستان) واړول شو.

امير عبدالرحمن خان له اروپايي هېوادونو سره په اړيکو کې پر تزارې دولت باوري نه و او له ايران سره يې په سياسي اړيکو کې د بېطرفۍ دريځ غوره کړ. په ۱۸۸۸ زېږديز کال کې د سرحدي کرښو د ټاکلو په وخت کې انگليسانو د ايران پلوي وکړه، دغه کار د دې لامل شو چې د افغانستان او ايران ترمنځ اړيکې سرې شي.

د امير عبدالرحمن خان په بهرني سياست کې د هغه يوه لويه تېروتنه له انگليسانو سره د ختيځو او سويلي سرحدي کرښو ټاکل وه. د دغې دورې د ناخوالو پېښو څخه يوه هم د افغانستان د ختيځ او سويلي پولو ټاکل د ډيورنډ د کرښې په واسطه وه. مارټيمر ډيورنډ په ۱۸۹۳ زېږديز کال د انگرېزانو له خوا د يو پلاوي په مشرۍ د بریتانوي هند او افغانستان تر مينځ د پولو د ټاکلو لپاره ټاکل شوی و. نوموړي د بریتانوي هند او افغانستان تر مينځ پوله په خپله گټه وټاکله او د سياسي، پوځي او اقتصادي فشارونو له لارې دغه کرښه پر افغانستان وټپله. چې هېڅکله د افغانستان د خلکو له خوا دغه پوله منل شوې نه ده.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې په افغانستان کې د دولتي ځواک د غښتلتيا په اړه او دويمه ډله دې د امير عبدالرحمن خان په دوره کې د افغانستان د سرحدي کرښو د ټاکلو په اړه خپل نظريات او وړانديزونه ټولگيوالو ته وړاندې کړي.

پوښتني

- ۱ - سلطنت ته د امير عبدالرحمن خان د رسېدو په اړه څه معلومات لرئ؟ وېې ليکئ.
- ۲ - امير عبدالرحمن خان خپله اداره څنگه سمباله کړې وه، په دې اړه خپل معلومات وليکئ؟
- ۳ - د ډيورنډ د کرښې په اړه څه معلومات لرئ؟ وېې ليکئ.

له ټولگي نه د باندې فعاليت

زده کوونکي دې له خپلو مشرانو څخه د امير عبدالرحمن خان د دورې په اړه وپوښتي او خپل معلومات دې ټولگيوالو ته وړاندې کړي.

د امير حبيب الله خان د پاچاهۍ په اړه څه پوهېږئ؟



حبيب الله خان

په تېرلوست کې مو د مرکزي واکمنۍ په غښتلتيا کې د امير عبدالرحمن خان رول او د هغه د پايلو په اړه معلومات ترلاسه کړل، اوس د امير حبيب الله خان سياسي واکمني تر څېړنې لاندې نيسو.

امير حبيب الله خان اتلس کاله پاچاهي وکړه. د هغه په وخت کې افغانستان يو غښتلی پوځ درلود، او مرکزي حکومت په ټول هېواد باندې واکمني لرله. بشپړه ارامي او امنيت موجود او د دولتي نظام بنسټ اېښودل شوی و. د دربار په اداري تشکيلاتو کې درې ډوله منشيان موجود وو، چې د حضور منشي، بهرنی منشي او کورنی منشي به بلل کېدل. د (دارالعدالت) په نامه يوه اداره هم موجوده وه. مالي چارې د مستوفي الممالک له خوا اداره کېدې او پوځي چارې په خپله امير کنټرولولې.

امير حبيب الله خان د خپلې پاچاهۍ په لومړي پړاو کې په مذهبي څېره کې رابنکاره شو. د بنځو بې ځايه تگ راتگ يې په سپېڅلو ځايونو کې منع کړل. د خرابات په سيمه کې يې له بنځينه نڅاگرو څخه وغوښتل، چې له دې کار څخه لاس واخلي.

د روژې په مبارکه مياشت کې يې بېوزلو خلکو ته روژه ماتې ورکاوه. نوموړي په ۱۹۰۲ زېږديز کال کې د (سراج الملة والدين) لقب وگاټه.

امير حبيب الله خان پاچاهي ته تر رسېدو وروسته په کورنيو چارو کې په يولړ اصلاحاتو لاس پورې کړ. د مريانو د خرڅولو او اخیستلو د منع کولو امر يې خپور کړ او د زندانيانو د دوسيو په څېړلو يې پيل وکړ. نوموړي لارښوونه وکړه، چې د تعذيب پر ځای دې شرعي مجازات پلي کړل شي.

امير حبيب الله خان د ماڼيو له ودانولو سره مينه درلوده، د هغه وخت ډېرې جوړه شوې ماڼۍ د هغه په نامه

نومول شوې دي، چې د سراج رباطونه، قلعه السراج په لغمان کې، سراج العماره په ننگرهار کې او سراج المصار په جبل السراج کې نومونه يادولای شو.

امير حبيب الله خان په يوه عام مجلس کې داسې ويلي وو: "د دولت پرمختگ د علم له پرمختگ پرته ناشونی دی، زه قصد لرم، چې په هېواد کې ښوونځي جوړ کړم، نو په دې اړه د نظر د خاوندانو وړاندېزونه او نظريې په ليکلې توگه غواړم". په ۱۹۰۳ زېږديز کال د حبيبي لېسې په بنسټ ايښودلو سره د فرهنگي مسایلو او نوي پوهنې بنسټ هم کېښودل شو. دغې لېسې درې دورې درلودې يعنې لومړنۍ، منځنۍ او وروستنۍ. د حربي ښوونځي بنسټ هم په ۱۹۰۹ زېږديز کال کې کېښودل شو، چې درې اعداد يې او درې حربي ټولگي يې لرل. په دغه ښوونځي کې نظري او عملي ښوونې د نصاب يوه برخه گڼل کېده او د ښوونې چارې يې د افغاني او ترکي ښوونکو له خوا پرمخ بيول کېدې.

د امير حبيب الله خان په دوره کې صنعت ته هم پاملرنه وشوه. د څرمگرۍ کارخانه جوړه او په کار يې پيل وکړ چې د وسله والو پوځونو د اړتيا وړ توکي يې تيارول. په ۱۹۱۳ زېږديز کال کې د وړيو او بدللو د کارخانې بنسټ کېښودل شو. د دې کارخانې له توليداتو څخه د پنځوسو زرو پوځيانو د پوځي جامو اړتيا پوره کېده. پوځي روغتون هم د حبيب الله خان په دوره کې په کار پيل وکړ، چې تر ملکي روغتون کوچنی و. دغه پوځي روغتون د هندي ډاکټرانو تر څارنې لاندې خپل کارونه سرته رسول.

امير حبيب الله خان په ۱۹۱۹ زېږديز کال د لغمان د کله گوش په سيمه کې په مرموز ډول ووژل شو. د هغه تر مرگ وروسته د هغه ورور نصرالله خان سملاسي، په جلال اباد کې د پاچاهۍ اعلان وکړ، خو د امير زوی "امان الله خان" چې هغه مهال په کابل کې و د ځينو عالمانو او مشرانو په مرسته په کابل کې پر تخت کېښاست او د هېواد چارې يې په خپل لاس کې واخيستې.

په ټولگي کې فعاليت

زده کونکي دې په دوو ډلو ووېشل شي، لومړۍ ډله دې د امير حبيب الله خان د اداري جوړښت په اړه او دويمه ډله دې د هغه وخت د صنعت په اړه معلومات ورکړي.

پوښتنې

- ۱ - د امير حبيب الله خان د دولتي جوړښت په اړه څه معلومات لرئ؟ وېي ليکئ.
- ۲ - د امير حبيب الله خان وينا د هېواد د پرمختگ په اړه څه وه؟ وېي ليکئ.
- ۳ - د امير حبيب الله خان په دوره کې د صنعت په اړه څه معلومات لرئ؟ وېي ليکئ.

له ټولگي نه د باندې فعاليت

زده کونکي دې د هغو ودانيو انځورونه راټول کړي، چې د امير حبيب الله خان په دوره کې جوړې شوې دي او بيا دې ټولگي ته له ځانه سره راوړي.

د افغانستان خلكو څرنگه له انگرېزانو څخه خپله خپلواكي ترلاسه كړه؟



په تېر لوست کې مو د امير حبيب الله خان د پاچاهۍ په اړه او د لغمان د کله گوش په سيمه کې په نامعلوم ډول د هغه دوژلو په اړه مو معلومات ترلاسه کړل. په دې لوست کې به د خپلواکۍ په لاره کې د افغانانو برياليتوب تر څېړنې لاندې ونيسو.

شهزاده امان الله خان د خلکو د ملاتړ په ترلاسه کولو سره وکولای شو، چې په ۱۹۱۹ زېږديز کال کې چې له ۱۲۹۸ هجري لمريز کال سره سمون خوري خپله پاچاهۍ اعلان کړي.

امان الله خان د افغانستان خلک د خپلو اعلاميې په وسيله واک ته له خپلو رسېدلو نه خبر کړل. د دغې اعلاميې په يوه برخه کې راغلي دي: "کله چې د افغانستان لوی ولس د پاچاهۍ تاج زما پر سر کېښود نو ما له ځانه سره هوډ وکړ، چې د افغانستان دولت بايد لکه د نورو دولتونو په څېر خپلواک او غښتلی وي، د دې خاورې اوسېدونکي له هر ډول يرغل څخه په امن او د قانون او مقرراتو پابند اوسي. زموږ هېواد او وگړي يې د نړۍ د نورو وگړو ترمنځ خپل ځای بيا وموندي. اې غيرتمند او هوښيار ولسه! د خپل دين، دولت او ولس په ساتلو کې وينښ اوسئ او د هېواد په ساتنه کې هڅه وکړئ".

امير امان الله خان په ۱۹۱۹ زېږديز کال د عدالت د رامنځ ته کولو په شعار ورکولو سره د خلکو ملاتړ ترلاسه کړ. د لسو شپواو ورځو په موده کې ټولو ولايتونو له پاچا سره بيعت وکړ او د خپلواکۍ غوښتنې غږونه په ټول افغانستان کې پورته شول.

د امان الله خان ادارې د انگلیسي پوځونو د احتمالي خطرونو د مخنیوي لپاره خپل پوځونه په سرحدي سیمو کې ځای پر ځای کړل. سره له دې چې د قوماندې او ادارې لوی مرکز په هېواد کې څرنگه چې ورته اړتیا وه شتون نه درلود او استعماري ځواکونو له مالي او تخنیکي اړخه هم برلاسي لرله، په جنگي موضوعاتو کې یې هم سره سمون نه درلود. د افغانستان خلک د خپلواکۍ تر لاسه کولو لپاره په درې گونو جبهو کې د سردار اعتماد الدوله سردار عبدالقدوس خان په مشرۍ د قندهار، جنرال صالح محمد خان د ننگرهار او سپه سالار سردار محمد نادر خان د پکتیا په ولایت کې خلک سره راټول او یو ځای کړل او د کلکو جگړو په ترڅ کې پر انگریزانو یرغل وکړ، انگریزان د افغانستان د خپلواکۍ بیا لاسته راوړلو ته اړ شول. د متارکې د اعلامولو وروسته علی احمد خان چې د کورنیو چارو وزیر و په ۱۹۱۹ زېږدیز کال کې هند ته ولاړ. کله چې راولپېنډۍ ته ورسېد د انگلیسي پلاوي له مشر همملتن گرانټ سره یې خبرې اترې پیل کړې او په هماغه کال کې یو تړون لاسلیک کړ چې په دې توگه د افغانستان خپلواکي د انگریزانو له خوا په رسمیت وپېژندل شو.

امان الله خان واک ته له رسېدو سره سم په یو شمېر اصلاحاتو یې لاس پورې کړ. دغو اصلاحاتو دوه پړاوونه درلودل، لومړی پړاو یې د ۱۹۱۹ او ۱۹۲۴ زېږدیز کلونو ترمنځ او دویم پړاو یې تر ۱۹۲۸ ز کال پورې اوږد شو.

په ټولگي کې فعالیت

زده کوونکي دې په دوو ډلو ووېشل شي، لومړۍ ډله دې د خپلواکۍ د کورنیو او بهرنیو لاملونو او دویمه ډله دې د امان الله خان د کورنیو او بهرنیو تگلارو په اړه معلومات ورکړي.

پوښتنې

- ۱- امان الله خان څنگه واک ته ورسېد بیان یې کړئ؟
- ۲- د امان الله خان د اعلامیې د جزئیاتو په اړه خپل معلومات ولیکئ؟
- ۳- د امان الله خان د پاچاهۍ په دوره کې په څو پړاوونو کې اصلاحات ترسره شول؟

له ټولگي نه د باندې فعالیت

زده کوونکي دې له مور او پلار څخه د هېواد د خپلواکۍ په اړه معلومات ترلاسه او بیا دې ټولگيوالو ته وړاندې کړي.

د امان الله خان د مسافرتونو برياوې څه وې؟



په تېر لوست کې مو د انگليسي يرغل پر وړاندې د هېواد خلکو برياوې، چې په پای کې د خپلواکۍ او اصلاحاتو د رامنځته کېدو لامل شوې ولوستلې، په دې لوست کې به د امان الله خان د سفرونو برياوې وڅېړو.

د نړۍ اسيایي او اروپايي هېوادونو ته د امان الله خان سفرونو اته میاشتې وخت ونيوه. په دې وخت کې پاچا ۳۸ کلن و. پاچا د کندهار او چمن له لارې بریتانوي هند ته ولاړ او پراخ هرکلی یې وشو. د امیر امان الله خان په ویناوو کې د استعماري ضد احساس ښکاره و او خلک یې د یووالي ارزښت ته رابلل.

امیر امان الله خان د خپلواکۍ په اړه داسې ویل: «خپلواکي نه ورکول کیږي، بلکې اخیستل کیږي».

امیر امان الله خان مصر ته یې هم سفر وکړ، د قاهرې ښاریانو یې هرکلی وکړ. د مصر سرکونه، علمي او تاریخي ادارې یې ولیدې، له مصر څخه ایټالیا ته ولاړ او هلته یې د ایټالوي هواپازانو سره خبرې اترې وکړې.

امیر امان الله خان په فرانسه کې د لرغونپوهانو او ختیځپوهانو له شورا سره ولیدل او یو فرهنگي تړون یې هم لاسلیک کړ. د فرانسې وروسته المان ته ولاړ. په المان کې د صنایعو خاوندانو د امان الله خان هرکلی وکړ. د هېواد د خپلواکۍ لسمه کلیزه یې په المان کې ولمانځله. په المان کې د تم کېدو پر مهال یې شپږ میلیونه مارکه د پور په ډول ترلاسه کړ او هغه یې د تخنیکي کمپنیو د سامان الاتو په اخیستلو او د جنگي تجهیزاتو په پېرودلو ولگول.

انگلیسانو هم د امان الله خان هرکلی وکړ. امان الله خان د انگلیسانو علمي مرکزونه ولیدل، دغو ادارو امان الله خان ته د حقوقو د افتخاري ډاکټرۍ علمي لقب ورکړ. امان الله خان د روسیې پوځي او صنعتي ښوونځي وکتل او د هغه هېواد له نویو بریاوو سره آشنا شو. امان الله خان ته په ترکیه کې د مصطفی کمال اتاترک له خوا د «ختیځو ولسونو د خپلواکۍ مشر» لقب ورکړل شو. د ایران هېواد ته د امان الله خان سفر د دواړو هېوادونو د دوستۍ د ټینګېدو لامل وگرځېد. افغانستان ته د راتګ پر مهال پاچا امان الله خان ویل: «زموږ هېواد ډېرې ارزښتناکې شتمنۍ لري او څه چې نه لري هغه یوازې پوهه ده چې باید ترلاسه یې کړي».

د امان الله خان د سفرونو د بریاوو له جملې څخه د نړۍ له نورو هېوادونو سره د اړیکو ټینګول، د دفاعي مهارتونو د کیفیت لوړوالی، د نویو وسلو پېرودنه، د صنایعو د پرمختګ د لارو چارو برابرول، له ټکنالوجي څخه په سمه توګه ګټه اخیستنه او د امان الله خان د نړیوال اعتبار ډېروالی یادولای شو.

امان الله خان، له سفر وروسته خپلو اصلاحاتو ته دوام ورکړ و لې دغو اصلاحاتو د یوشمېر کورنیو او بهرنیو کړيو له ګټو سره سمون نه درلود. په هېواد کې سره له دې چې د لویې جرګې پرېکړې یې هم منلې وې، خو په عملي ډګر کې د هېواد په ګوټ، ګوټ کې د معینو بهرنیو کړيو په لمسونه خلک د امانی اصلاحاتو پر ضد راپاڅول. په همدې وخت کې ځینې ډلې سره یو شوې او په هېواد کې یې د امانی اصلاحاتو مخه ونیوله، چې په پایله کې د هېواد په برخه لیک کې اړ او دوږ مسلط شول.

په ټولګي کې فعالیت

زده کوونکي دې په دوو ډلو ووېشل شي، لومړۍ ډله دې خپلواکۍ ته د رسېدو پر لاملونو او دویمه ډله دې د امان الله خان د اصلاحي تګلارو په اړه خبرې وکړي.

پوښتنې

- ۱- په فرانسه کې فرهنگي تړون د چا له خوا لاسلیک شو؟ ویې لیکئ.
- ۲- پاچا امان الله خان ته د کوم مشر له خوا د "ختیځو ولسونو د خپلواکۍ مشر" لقب ورکړی شو؟ ویې لیکئ.

له ټولګي نه د باندې فعالیت

څو زده کوونکي دې د امان الله خان د دورې د فرهنگي مسایلو او بریاوو په اړه له خپلو لویانو نه پوښتنې وکړي او بیا دې خپل معلومات نورو زده کوونکو ته وړاندې کړي.

حبيب الله کلکانی څرنگه واک ته ورسېد؟



په تېر لوست کې مو امان الله خان ته د نړۍ د هېوادونو د مشرانو د هرکلي په اړه ولوستل، په دې لوست کې به د حبيب الله کلکاني واکمني ته د رسېدلو په څرنگوالي خبرې وکړو.

تاريخ پوهان د دې مخالفونو لاملونه اقتصادي وروسته پاتې کېدلو، د سياسي او ټولنيز شعور ټپته کچه، د امانې ټولنيز او اقتصادي اصلاحاتو بهير، پر ديني عالمانو باندې د مقررې بنديزونو، د کاليو بدلون، چې دا ټول د خلکو د غوسې لاملونه شو.

حبيب الله کلکانی چې د سقاو زوی په نامه مشهور دی، د يو شمېر کسانو له خوا يې ملاتړ وشو او حبيب الله کلکاني ته يې د (خادم دين رسول الله) لقب ورکړ. همدارنگه ځينو هغو کسانو د حبيب الله کلکاني ملاتړ وکړ، چې له امانې اصلاحاتو سره مخالف وو.

حبيب الله کلکانی په ۱۹۲۹ ز کال (۱۳۰۷ هـ ل) کابل ښار ته راننوت او د نوي جوړ شوي حکومت لپاره يې اعلاميه خپره کړه، چې د فتوا بڼه يې درلوده. د هغه پړاو ځانگړتياوې د امنيت اخلال، د دولتي

شتمنیو لوټول او د تجارت وروسته پاتې کېدل وو. په پای کې د حبیب الله کلکاني حکومت د ماتي سره مخامخ شو او د محمد نادر خان د حکومت لپاره لاره هواره کړه.

په ټولګي کې فعالیت



زده کوونکي دې په دوو ډلو ووېشل شي. لومړۍ ډله دې د خوځښتونو د پیل او دویمه ډله دې په دې اړه معلومات ورکړي، چې دغه بغاوتونه او خوځښتونه د کومو کړيو په ګټه پای ته ورسېدل.

پوښتني



- ۱- د لویې جرګې پرېکړې څرنگه او د دې موضوع په اړه د استازو چلند څه و؟
- ۲- د دغه پراو پاڅونونه د کومو ډلو په ګټه وو؟

له ټولګي نه د باندې فعالیت



زده کوونکي دې د دیني عالمانو او خپلو مشرانو څخه د حبیب الله کلکاني او د هغه په دوره کې د ټولنیزو ډلو د رول په اړه معلومات ترلاسه کړي او بیا دې له نورو ټولګیوالو سره شریک کړي.

ايا پوهېړۍ چې محمد نادر شاه څرنگه واک ته ورسېد؟



محمد نادر شاه

په تېر لوست کې مو د هغو عواملو په اړه معلومات ترلاسه کړل چې د حبيب الله کلکاني واک ته د رسيدلو لامل شول، په دې لوست کې به د محمد نادر خان د واکمنۍ د څرنگوالي په اړه بحث وکړو.

محمد نادر خان د امان الله خان په وخت کې د سپه سالارۍ دنده درلوده. د افغانستان د خپلواکۍ په جگړه کې يې د سوېلي سيمو د ادارې دنده په غاړه درلوده، چې انگليسي پوځونو ته يې سخته ماتې ورکړه. له همدې بري وروسته محمدنادر خان د افغانانو په منځ کې د شهرت څښتن شو. د امني دولت تر نسکورېدو وروسته په هېواد کې اړو دوړ پيل شو. محمد نادر خان چې د ښه شهرت خاوند و، د امان الله خان پاچا په نامه يې خلک د واک د لاسته راوړلو لپاره په ځان راټول کړل او پکتيا يې د سياسي او پوځي چارو په مرکز تبديله کړه. له بېلا بېلو قبيلو نه يې دولس زره کسه يوموتې او متحد کړل. محمد نادر خان په کال ۱۹۲۹ کې د کابل په لور حرکت وکړ او کابل يې د مخالفينو څخه وژغوره. محمد نادر خان د هماغه وخت د مخورو کسانو د خپلولو سياست خپل کړ. د دغو مخورو خلکو د خپلولو نه يې موخه د خپل منځي گډوډيو له مينځه وړل وو، چې د نهه مياشتنيو کړکېچونو او گډوډيو پر مهال په هېواد کې په سيمه ييزو ځواکونو اوښتي وو.

محمد نادر خان د هېواد اداري چارې له خپلو وروڼو سره ووېشلې او سردار محمد هاشم خان يې د

لومړي وزير په توگه وټاکه. د نوموړي د صدارت پر مهال يولړ تدریجي بدلونونه رامنځته شول. د دغې دورې ځانگړتياوې د سياسي واک ټينگښت په کورنۍ کې و.

د محمد نادر خان د پاچاهۍ په موده کې، چې درې کاله وه، د هېواد امنيتي حالات مخ په بڼه کېدو شول او د مرکزي دولت واک هېواد ته په تدریجي توگه پراخه شو. د هېواد په اداري - دولتي جوړښت کې يوځل بيا هڅه وشوه، چې د امانې گوند د پلويانو ملاتړ ترلاسه شي، چې له شته حالاتو څخه خوښ نه وو. د اصلاحاتو د دوام لړۍ په پڅه توگه پرمخ تلله.

محمد نادر خان په ۱۹۳۳ زېږديز کال کې د پوهنې د جشن د نمانځلو پر مهال د نجات د عالي لېسې يوه کس زده کوونکي، چې عبدالخالق نومېده، ووژل شو.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې واک ته د محمد نادر خان رسېدو نه مخکې د هغه مهمو کارونو او دويمه ډله دې د هغې دورې د مهمو ځانگړتياوو په اړه معلومات ورکړي.

پوښتنې

- ۱- محمد نادر خان د خپلواکۍ په جگړه کې کومه دنده درلوده؟ وبې ليکئ.
- ۲- محمد نادر شاه ولې د مخورو خلکو د خپلولو هڅه وکړه؟
- ۳- محمد نادر شاه څنگه ووژل شو؟ وبې ليکئ.

له ټولگي نه د باندې فعاليت

زده کوونکي دې د محمد نادر خان د کورنۍ په اړه له خپلو لويانو څخه وپوښتي او خپل معلومات دې په ټولگي کې څرگند کړي.

ايا پوهېړۍ چې محمد ظاهر شاه خلوېښت كاله پاچاهي وكړه؟



محمد ظاهر شاه

په تېر لوست کې مو واک ته د محمد نادر شاه د رسېدلو د څرنګوالي په اړه ولوستل، په اوسني لوست کې به د محمد ظاهر شاه د پاچاهۍ دوره وڅېړو.

د محمد نادر شاه د مړينې وروسته د هغه زوی محمد ظاهر چې عمر يې تر ۱۹ کلو ډېر نه و، د افغانستان د پاچاهي توګه اعلان شو. د ده د پاچاهۍ په پيل کې د هېواد ټولې دولتي چارې د محمد هاشم خان او د ده د ورونيو په لاس کې وې.

د سردار محمد هاشم خان د صدارت دوره

سردار محمد هاشم خان د محمد نادر شاه په پاچاهۍ کې د لومړي وزير په توګه وټاکل شو او د محمد نادر خان تر مړينې وروسته يې هم همدغه دنده لرله.

نوموړی د اداري سيستم د نوي کولو په هيله هڅه وکړه، چې ملکي جوړښت يوځل بيا اصلاح کړي. اداري جوړښت يې په نائب الحکومه او اعلي حکومتونو باندې وويشه او خپل اعتباري خلک يې په ادارو او ولايتونو کې په دندو وګومارل. د محمد هاشم خان د صدارت په دوره کې د افغانستان معارف ته پاملرنه وشوه. که څه هم دغه کارونه د څومره والي او څرنګوالي له پلوه د پام وړ نه و، خو سره له دې هم کولای شو د هغه د خدمتونو له ډلې نه د افغانستان د ښوونې د وزارت په چوکاټ کې د طب، حقوقو او ادبياتو د پوهنځيو او ځينو ښوونځيو بنسټ ايښودنې ته نغوته (اشاره) وکړو.

د محمد هاشم خان د صدارت په دوره کې د هېواد اقتصادي حالات سم نه شول او خلکو په يو کرکېچن او بد حالت کې شپې ورځې تېرولې. د هېواد په سلو کې نوي وګړي بزګران وو، چې د کرنې او څاروي روزنې په چارو بوخت وو او د هغوی کاري وسايل ټول هماغه پنځواني وسايل او الات وو.

د شاه محمود خان د صدارت دوره



لومړی وزير شاه محمود خان

تر دوهمې نړيوالې جگړې وروسته محمد هاشم خان د صدارت دنده شاه محمود خان ته وسپارله. نوموړی د دموکراسۍ د پلار په نامه وپېژندل شو. هغه په کورنيو چارو کې د ټولنيزو، اقتصادي او سياسي بدلونونو په رامنځ ته کولو سره په بهرني سياست کې هم بدلون را منځته کړ.

د سردار شاه محمود خان حکومت د نړۍ د هېوادونو په ځانگړې توگه د امريکې له متحده ايالاتو، هند، مصر او نورو هېوادونو سره اړيکې ټينگې کړې. د (ملگرو ملتونو د تخنيکي مرستو او اړيکو اداره) په نامه د ملگرو ملتونو يوه اداره پرانيستل شوه، چې د ملگرو ملتونو د کارپوهانو د پلانونو د طرحې لپاره مناسبې کړنلارې په لاس کې ونيول شوې.

د شاه محمود د صدارت پر مهال د ازادو ټولټاکنو د ترسره کېدو، د مطبوعاتو خپلواکۍ، د شورآگانو او سياسي گوندونو د جوړونې لپاره لازم سياسي اقدامات پيل شول.

په ۱۹۴۹ زېږديز کال ټولټاکنې ترسره شوې چې په پايله کې يې د خلکو لخوا يو شمېر سياسي څېرو د هېواد ولسي جرگې ته لاره وموندله.

دغه مهال ولسي جرگې د حکومت کړنې څارلې. د خلکو د حقوقو او خپلواکيو خوندي کول او د نويو قوانينو بشپړول د وکيلانو له برياوو څخه شمېرل کېده. د کارونو د بڼه پرمختگ لپاره په ځينو ادارو کې، اصولنامې (قانون) جوړې شوې، د ساري په توگه د کار او کارگر لپاره د صنعتي مؤسسو اصولنامه يادولای شو چې د عبدالمجيد زابلي په نوښت جوړه او عملي شوه.

د محمد داود خان د صدارت دوره



لومړی وزير محمد داود

سردار محمد داود، په اداري چارو کې له پوهو او د لوړو زده کړو لرونکو کسانو څخه گټه واخيستله. د ۱۹۵۵ زېږديز کال چې د ۱۳۳۴ لمريز کال سره سمون لري تر لويې جرگې وروسته د محافظه کارو کړيو رول کمزوری شو. په دې وخت کې افغانستان د نړۍ د خپلواکو هېوادونو په منځ کې ځانگړی ځای ترلاسه کړ. محمد داود خان د خپل صدارت په وخت کې د ناپېيلو هېوادونو ملاتړ وکړ او افغانستان د دغه غورځنگ د بنسټ ايښودونکو ديو غړي په توگه وپېژندل شو.

محمد داود خان د افغانستان د صدراعظم په توگه لکه جمال عبدالناصر، جواهر

لعل نېرو او عبدالرحيم سکارنو په دغه غورځنگ کې ځانگړی مقام درلود. په دې پړاو

کې افغانستان د ملگرو ملتونو په سازمان کې هم پرمختگ وکړ. د هغو کړنو نه يو هم په بهرني سياست د پوهو کسانو ملاتړ د دولت څخه د پاکستان په وړاندې د هغه پالیسۍ څارل وو، چې د ډيورنډ د کرښې د تاريخي مسالې په حل باندې ټينگار کاوه. د دغې دورې د اغېزناکو کارونو څخه يو هم د لومړي او دويم پنځه کلن پلان عملي کول وو. د محمد داود د صدارت په دوره کې اقتصادي پرمختيايي پلانونه طرح او عملي شول. ډېر شمېر لويې لارې جوړې شوې او هوايي کرښې او ډگرونو ډېروالی پيدا کړ. په فرهنگي او ټولنيز ډول هم بدلونونه رامنځته شول. په ټولنيزو چارو کې د ښځو برخه

اخيستنه معمول شوه، چې پر ټولنيزو او توليدي چارو يې لوی اغېز وکړ.

محمد داود خان د نړۍ د نورو هېوادونو سره د سوداگريزو اړيکو د ټينگولو او دوام هڅه وکړه. په ۱۳۴۰ هجري لمريز کال کې د هېواد د خپلواکۍ له جشن نمانځلو سره جوخت په کابل کې يو نندارتون پرانيستل شو، په دې نندارتون کې د نړۍ څلورېشتو هېوادونو سوداگريز او توليدي توکي نندارې ته وړاندې شول.

د ډاکټر محمد يوسف د صدارت دوره

د اساسي قانون تر تصويب وروسته په ۱۳۴۳ هجري لمريز (۱۹۶۵ زېږديز) کال کې د صدارت څوکۍ د کانو او صنايعو د پخواني وزير ډاکټر محمد يوسف د نوماند کېدو لپاره لاره اواره کړه او حکومت د اساسي قانون پر بنسټ د سلطنتي کورنۍ نه بېل کړای شو.

له ټولنيز او سياسي اړخه هم په هېواد کې ژور بدلونونه رامنځته شول او د اساسي قانون پر بنسټ د بيان د ازادۍ لپاره لاره هواره شوه. د سياسي گوندونو قانون اعلان شو، خو پلي نه شو. له دې ټولو سره سره يوشمېر گوندونو د افکارو په درلودو سره پټ او بنسټه فعاليتونه کول. په دغو سياسي خوځښتونو کې د کابل او ولاياتو ښوونځيو او پوهنتونونو د پام وړ ونډه درلوده. ملي شورا په خپلو جلسو کې پر مهمو ټولنيزو او فرهنگي مسالو بحث کاوه. قوانين يې د ملي گټو او نړيوالو حالاتو په نظر کې نيولو سره تصويبول. کار په ورځ کې له دولس ساعتو څخه اتو ساعتو ته راټيټ کړای شو. د ښځو حقوقو ته پاملرنه وشوه او د هېواد اتباعو لپاره د کار حق تسجيل شو.

د ډاکټر يوسف د صدارت تر ختمېدو وروسته حکومتونه يو په بل پسې رامنځته شول چې هر حکومت بيل پروگرامونه تر سره کول. د محمد هاشم ميوندوال، نور احمد اعتمادي، ډاکټر عبدالظاهر او محمد موسی شفيق په دورو کې د رغاونو، پرمختيايي، فرهنگي او ټولنيزې پروژې پلي کړای شوې.

د ۱۳۵۲ هجري لمريز کال د چنگاښ په ۲۶ مه چې د ۱۹۷۳ زېږديز له جولای سره سمون خوري د يوې سپينې کودتا له لارې، په هېواد کې شاهي نظام نسکور او پر ځای يې په افغانستان کې د سردار محمد داودخان په مشرۍ لومړنی جمهوري حکومت جوړ شو.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې د محمد ظاهر شاه د سلطنت د وروستيو لسو کلونو په کړنو او دويمه ډله دې د سلطنت په لومړنيو کلونو کې د حکومت فعاليت په گوته کړي.

پوښتنې

- ۱ - محمد ظاهر څرنگه واک ته ورسېد؟
- ۲ - محمد هاشم خان ولې د ملکي جوړښت په سمون لاس پورې کړ؟
- ۳ - شاه محمود خان ته د صدارت پر مهال کوم لقب ورکړ شو؟
- ۴ - د ناپېيلو هېوادونو بنسټ ايښودونکی څوک و؟

له ټولگي نه د باندې فعاليت

زده کوونکي دې د خپلو مشرانو څخه د ډاکټر محمد يوسف د صدارت په دوره کې د ډموکراسۍ په اړه وپوښتي او خپل معلومات دې په ټولگي کې ووايي.

خلورم خپرکی

د گاونډيو هېوادونو معاصر تاريخ

د خلورم خپرکي موخې

- د گاونډيو هېوادونو د جغرافيايي موقعيت سره د زده کونکو پېژندگلوې.
- د گاونډيو هېوادونو د کلتوري ارزښتونو سره د زده کونکو پېژندگلوې.
- د گاونډيو هېوادونو د معاصر سياسي بدلونونو سره د زده کونکو پېژندگلوې.

د چین یا د نړۍ د تر ټولو زیات نفوس لرونکي هېواد په اړه څه معلومات لری؟



لکه څنگه چې پوهېږئ زموږ یوګاونډی هېواد چین دی. مخکې مو د د لومړنیو، منځنیو او نوو پېړیو په تاریخ کې له چین سره پېژندګلوي پیدا کړه. په دې لوست کې به د دې هېواد معاصر تاریخ وڅېړو.

لکه څنگه چې په نقشه کې وینی، چین په شمالي نیمه کره کې د اسیا د وچې په ختیځه برخه او د آرام سمندرګي په لوېدیځ ساحل کې پروت دی او په نړۍ کې درېم لوی هېواد دی. د خاورې پراخوالی یې تر نهو میلیونو کیلومتره مربعو څخه زیات دی. د چین د سرحدونو اوږدوالی دوه سوه اته ویشت زره اته سوه کیلومتره ته رسېږي. د وګړو شمېر یې د ۲۰۰۶ ز کال د سرشمېرنې له مخې یو میلیارد او درې سوه میلیونو کسو ته رسېدلی و، چې د نړۍ ۲۲ په سلو کې نفوس جوړوي. په دې شمېر کې د هانګ کانګ او ټایوان اوسېدونکي شامل نه دي، چې د چین ۸ په سلو کې وګړي تشکیلوي. پاتې ۹۲ په سلو کې د خان (هان) نژاد دی چې له پېړو پېړیو راهیسې په دې هېواد کې استوګن دي.

په معاصرو پېړیو کې د منچو دولت د انګلیس سره سوداګري لږه او تر څېړنې لاندې ونیوله د سوداګریزو مقرراتو د نوي کولو غوښتونکي وو. انګلیسانو هڅه کوله چې د نړۍ سره د هندوستان له لارې خپلې سوداګرۍ ته پراخوالی ورکړي. نو له همدې امله د انګلیس سوداګري د چین سره په همدغو لاملونو ولاړه وه او اساسي موخه یې د تریاکو سوداګري وه. همدارنګه سوداګریزو اړیکو د چین لپاره بڼې پایلې نه درلودې او په ۱۸۴۱-۱۸۶۰ ز د تریاکو د جګړې لامل وګرځېد.

ډاکټر سون یات سن: چې د نوي (ملرن) چین د پلار په نامه مشهور دی، د چین لومړی ولسمشر و او د ګومین تانګ د ګوند مشري یې په غاړه وه، هغه وکولای شو چې د منچو د رژیم وروستی جرړې ویاسي او په چین کې جمهوري نظام رامنځته کړي. نوموړي د چین وګړي په پنځو نژادي ډلو ووېشل:

- ۱- خان
- ۲- منچو
- ۳- مغولي
- ۴- تبتی
- ۵- خوبي

د چین هېواد پایتخت د پکن ښار (بیجینګ) دی چې تاریخ یې لرغونو زمانو ته رسېږي او ۳۰۰۰ کلن لرغونی تاریخ لري.

دغه ښار ۱۰۰۰ کاله پخوا جوړ شوی دی او اوه پېړۍ مخکې، قوبلاي خان د پکن ښار د خپل دایمي پلازمینې په توګه وټاکه او د ۱۹۲۸-۱۹۴۹ زېږدیز کلونو پرته چې ګومین ټانګ خپل پلازمینه نن بیجینګ ته انتقال کړ، تراوسه د هېواد مرکز دی.



مائو

مائو او د ۱۹۴۹ کال پاڅون

د ۱۹۴۸ زېږدیز کال په وروستیو کې د کمونستي ګوند ځواکونه د چین په شمال او شمال ختیځو سیمو باندې واکمن شول. د ۱۹۴۹ زېږدیز کال د جون په میاشت کې د پکن ښار پرته له کوم مقاومت نه و نیول شو او د کمونست ګوند د ځواکونو په کنټرول کې راغی. د همدې کال د اپریل او نوامبر د میاشتو ترمنځ د چین ډېر ښارونه پرته له وینو توپېدو او مقاومت نه د کمونستانو تر واک لاندې راغلل. چیانګایچک له خپلو ځواکونو سره ټایوان ته وتښتېد. د پکن له نیولو او د چیانګایچک د ځواکونو له ماتې وروسته کمونستي ګوند په بشپړه توګه بریالی شو مائو په کال ۱۹۴۹ زېږدیز د

اکتوبر میاشتې په لومړۍ نېټه د پکن ښار د اسماني سولې په سیمه کې د چین د خلکو جمهوري دولت اعلان کړ. د چین په هېواد کې د کنفوسیزم، تائوایزم او بودیزم پر مذهبونو سربېره د نورو ادیانو پیروان هم استوګن دي. ډېر شمېر خلک د یو دین پیروان نه دي چې ترڅو هغه دین په دې هېواد کې رسمي بڼه پیدا کړي.

تر ۱۹۹۰ زېږدیز کال وروسته د مذهبي مقدساتو او شعائرو د نمانځلو لپاره اړینې اسانتیاوې برابرې او تدابیر ونيول شول. د بیلابیلو مذاهبو پیروانو ته اجازه ورکړای شوه چې خپل مذهبي مراسم پرته له دې چې نورو ادیانو ته ضرر ورسوي، ترسره کړي. په اوس وخت کې د چین په هېواد کې ۴۷ مذهبي موسسې لکه د بودیزم د زده کړو مرکز، اسلامي الهیات، د پروتستانت کلیسا ښوونیز مرکز، کاتولیک او نورې شته او څه د پاسه دوه زره مذهبي کارپوهان له بیلابیلو څېړونو سره په کار بوخت دي. چینایي ژبه د نورو ټولو ژبو برعکس د الفبا توري نه لري، بلکې د معنی او مفاهیمو یوه ټولګه ده. نن ورځ چینایي ژبه په څو ټولنیزو لهجو وېشل شوې ده لکه پکني، کانتوني، شانګهای. د ماندارین ژبه د هېواد د رسمي ژبې په توګه پیژندل شوې ده. د چین په هېواد کې د ۱۹۴۸ کال را په دې خوا څلور ځلې اساسي قانون بدلون موندلی او د وروستي ځل لپاره په کال ۱۹۹۹ زېږدیز کې د چین اساسي قانون په ۴ څپرکو او ۱۳۸ مادو کې د چین د ملي کنګرې له خوا تایید او تصویب شو.

په ټولګي کې فعالیت

زده کوونکي دې په دوه ډلو ووېشل شي، لومړۍ ډله دې د چین د موقعیت او پلازمینې او دویمه ډله دې د چین د مذهبونو او مروجو ژبو په اړه خپل معلومات ټولګیوالو ته وړاندې کړي.


پوښتنې

- ۱- چین د نفوس او مساحت له مخې په نړۍ کې کوم ځای لري؟
- ۲- د چین د جمهوري دولت لیک څه ډول دی؟ خپل معلومات ولیکئ.
- ۳- په چین کې رسمي ژبه په کوم نوم یادېږي؟ خپل معلومات ولیکئ
- ۴- د چین هېواد معمول او مشهور مذهبونه کوم دي؟

له ټولګي نه د باندې فعالیت

زده کوونکي دې د چین د تجارت او صنعت په اړه له مشرانو څخه معلومات تر لاسه او بیا دې نورو زده کوونکو ته وړاندې کړي.

آیا د پاکستان له تاریخ او هېواد سره آشنا یاست؟



لکه چې پوهېږئ د پاکستان اسلامي جمهوري دولت یو له هغه هېوادونو څخه دی، چې زموږ له هېواد سره ګډه پوله لري. په دې لوست کې به د پاکستان تاریخ سره په لنډ ډول آشنا شی.

پاکستان د اسیا په سویل کې پروت دی. پلازمینه یې د اسلام آباد ښار دی. دغه هېواد په سویلي برخه کې د عربو له سمندرګي سره زر کیلومتره سمندري پوله لري. د دې هېواد سیاسي جوړښت فډرالي جمهوري

محمد علی جناح




حکومت دی او له څلورو ایالتونو لکه پنجاب، سند، بلوچستان او پښتونخوا څخه جوړ شوی دی. د دې هېواد رسمي دین اسلام، رسمي ژبه یې اردو او د پیسو واحد یې پاکستانی-روپی ده. د نفوس له پلوه د نړۍ اتمه درجه هېواد دی. نفوس یې د ۲۰۰۶ زېږدیز کال د سرشمیرنې له مخې څه د پاسه یو سلو پنځه شپېته میلیونو کسو ته رسېږي.

پاکستان یو نوی تشکیل شوی هېواد دی، چې نږدې څه د پاسه نیمه پېړۍ عمر لري. کله چې دویمه نړیواله جګړه پای ته ورسېده، محمد علی جناح د پاکستان د خپلواکۍ لپاره ډېرې هڅې وکړې او

د بریتانیا دولت هم د هند د نیمې وچې وېش سره موافقه درلوده، نو د هند لویه وچه یې په دوو هېوادونو (هند او پاکستان) ووېشله.

د ۱۹۴۷ زېږدیز کال د اگست په میاشت کې هند او پاکستان دواړو خپله خپلواکي ترلاسه کړه. محمدعلی جناح په دې نه و بریالی شوی چې تر خپلواکۍ وروسته مسلم لیگ د یو فعال او گټور سیاسي گوند په توگه وروزي، له همدې امله حالت ورځ په ورځ کړکېچن شو.

سیاستوالو نه یوازې د خپلو شخصي گټو او واک ته د رسېدو لپاره فعالیت کاوه، بلکې د هېواد د ختیځو او لوېدیځو سیمه ییزو ډلگيو خپلمنځي ډله ییزې سیالی او اختلافونه د پاکستان د دولت د کمزورۍ یوه اساسي لامل شو. د کشمیر پر سر اختلافات لا د حالاتو خړ پرتیا لامل وگرځیدل او اقتصادي حالات یې لا نور هم کړکېچن او خراب شو.



خان عبدالغفار خان یو له هغو کسانو څخه و چې د نه تاوتریخوالي د خوځښت بنسټ یې کېښود او هم یوه پېژندل شوې سیاسي څېره او د هند د نیمې وچې یو ملي اتل و، چې د هند د خپلواکۍ په لاره کې د بنکیلاگرو د تېري پر وړاندې مقاومت وکړ او یو مهمه او حیاتي دنده یې ترسره کړه. نوموړي د خپلې زمانې د نورو مشرانو لکه مهاتما گاندي او محمد علي جناح په څېر د خپلو خلکو د وینېدو او د خلکو په یو موټي کولو، د خپلواکۍ د گټلو په لاره کې فعاله ونډه درلوده. هغه خپل ملي او تاریخي مسوولیت ترسره کړ.

د ختیځ پاکستان بېلتون

مجیب الرحمن د بنگال د عوامي لیگ مشر په ۱۹۶۸ زېږدیز کال د اوړي په موسم کې له ۳۵ نورو بنگالیو سره یوځای د ده په مشرۍ د ختیځ پاکستان په بېلولو تورن شو. یحیی خان او بوتو د مجیب الرحمن پر هغه غوښتنه اعتراض


وکر، چې د ختیځ لوري پر بېلولو او خپلواکۍ یې ټینګار کاوه. د ملي مجلس فعالېدل چې د پلان له مخې باید د ۱۹۷۱ زېږدیز کال د مارچ په میاشت کې پلي شوي وای وځنډېدل. تر دې پېښې وروسته مجیب الرحمن د اعتصاب اعلان وکړ او عوامي لیګ گوند د ختیځ پاکستان د حکومت د تر لاسه کولو هڅه وکړه. ولس مشر یحیی خان د مجیب الرحمن سره د خبرو اترو لپاره ختیځ پاکستان مرکز ډاکې ته لاړ.

مجیب الرحمن داسې کس نه و چې په اسانۍ سره تسلیم شي. هغه د پاکستان د رامنځته کېدو په لومړۍ لسیزه کې د دوو ډموکراتیک حکومتونو پر مهال د کابینې وزیر و او له دې امله چې د ختیځ پاکستان د خپلواکۍ لپاره یې مبارزه کوله نو ځکه د پاکستان حکومت هغه بندي کړ.

یحیی خان په ۱۹۷۱ زېږدیز کال د مارچ په میاشت کې د هغې ستونزې په اړه چې مجلس ورسره مخامخ و، په دې هڅه کې شو چې د مجیب الرحمن د غوښتنې څخه لږ څه کم کړي، خو هېڅ یوه اړخ نه غوښتل چې خپل چانس له لاسه ورکړي. د مارچ په ۲۵ نېټه خبرې اترې پای ته ورسېدې.

یحیی خان تر خبرو اترو وروسته د مجیب الرحمن د بندي کولو امر ورکړ. مجیب الرحمن لوېدیځ پاکستان ته یوړل شو، یوه ورځ وروسته ختیځ پاکستان خپله خپلواکي اعلان کړه او دغه خپلواکه سیمه یې د **بنګله دېش** په نامه ونوموله. د پاکستان پوځ له لوېدیځ لوري د پاڅون د ټکولو لپاره هوايي عملیات پیل کړل، په زرګونو بنگالیان ووژل شول او د لسو میلیونو په شمېر بنگالیان هند ته کډوال شوه. د ۱۹۷۳ زېږدیز کال د جولای په پای کې د پاکستان ملي مجلس **بوټو** ته اجازه ورکړه چې د بنګله دېش خپلواکي په رسمیت وپېژني، په دې ډول د ۱۹۷۴ زېږدیز کال د فبرورۍ په میاشت کې د پاکستان دولت، بنګله دېش د خپلواک دولت په توګه په رسمیت وپېژنده.

وروسته له دې چې پاکستان په دوو هېوادونو یعنې پاکستان او بنګله دېش ووېشل شو، د دوه بېلو هېوادونو په توګه یې ځانګړې تګلارې غوره کړې. د یحیی خان له حکومت وروسته د پاکستان نور سیاسي مشران لکه **ایوب خان**، **ضیا الحق**، **بېنظیر بوټو**، **نواز شریف**، **پرویز مشرف** او **اصف زرداری** یو په بل پسې واک ته ورسېدل او د پاکستان په سیاسي، ټولنیز او اقتصادي ژوندانه کې فعال رول ولوباوه.



مهاتما گاندي او خان عبدالغفار خان

په ټولگي کې فعالیت

زده کوونکي دې په دوو ډولو ووېشل شي. لومړۍ ډله دې د پاکستان د خپلواکۍ په اړه خپل معلومات په ټولگي کې وړاندې او دویمه ډله دې د پاکستان د خپلواکۍ غوښتونکو وتلو خبرو په اړه خبرې وکړي.

پوښتنې

- ۱ - پاکستان په کوم کال له بریتانیا نه خپله خپلواکي ترلاسه کړه؟
- ۲ - د پاکستان هېواد له څو ایالتونو نه جوړ دی، نومونه یې واخلي؟
- ۳ - د بنگله دېش هېواد ولې له پاکستان نه خپلواکي واخیسته؟

له ټولگي نه د باندې فعالیت

زده کوونکي دې له مشرانو څخه د پاکستان د تاریخ په اړه وپوښتي او خپل معلومات دې په ټولگي کې وړاندې کړي.

ایا د ایران د اسلامي جمهوري هېواد له تاریخ او موقعیت سره آشنا یاست؟



لکه چې پوهېږئ د ایران اسلامي جمهوریت د افغانستان یو گاونډي هېواد دی. ایران د اسیا په لویه وچه کې پروت دی. د خاورې پراخوالی یې له شپاړلس میلیونو اته څلوېښت زره کیلومتره مربعوڅخه زیات دی. د وگړو شمېر یې شاوخوا اویا میلیونو ته رسېږي. د دې هېواد رسمي دین اسلام او ژبه یې فارسي ده.


ایران د پهلوي په پیر کې

تر لومړۍ نړیوالې جگړې وروسته د ایران د سیاسي، ټولنيزې او اقتصادي وضعې خرابوالی، په روسیه کې د سوسیالیستي نظام ټینګښت، گاونډیو هېوادونو ته د دې ډول افکارو پراختیا، له نا امنۍ څخه د ایران د وگړو ناخوښۍ او نهیلۍ او د احمدشاه قاجار په واکمنۍ کې د امنیت نشتوالی، د رضاخان پهلوي په مشرۍ کودتا ته لاره هواره کړه.

کله چې رضاشاه پهلوي د انگرېزانو په مرسته د سلطنت پر گدۍ کښېناست، نړۍ د دوو نړیوالو جگړو ترمنځ ښکېل وه. رضاشاه پهلوي د هېواد د ادارې او اقتصادي چارو د سمون لپاره یو پراخه تګلاره تر کار لاندې ونيوله. ایران یو واحد اداري نظام، منظم پوځ او پرمختللی بانکي او اقتصادي سیستم نه درلود. نړیوال حالات هم ښه نه وو. ایران د شمال له لوري د روسیې او د سوېل له لوري د بریتانیا لخوا محاصره و. بریتانیا هڅه کوله له ایران څخه د تسلط له لارې په هند او لیرې ختیځ نه گټه واخلي. رضاشاه د خپلې واکمنۍ پر مهال واکمن حاکم و، چې د هېواد ټولې چارې یې په خپله اداره کولې.

د رضاشاه د دورې مهم کارونه دا دي: د یو واحد او منظم پوځ جوړول، د قضایي سیستم نوي کول، د ټولنیزو او جزایي قوانینو ترتیبول، د وگړو د نفوس او احوالو د ساتنې د ادارې بنسټ ایښودل، د پېژندګلوی د پانېو وېشل، د ملکیتونو د ثبت د ادارې بنسټ ایښودل، د ریل د پټلۍ غځول، د ټوکرانو د فابریکو جوړول، د ملي بانک بنسټ ایښودل، د پیسو چاپول، د کمپنیو تاسیسول، د ښارونو جوړول، د تهران د پوهنتون بنسټ ایښودل او د هجري کلیزې پر ځای د شمسي کلیزې استعمالول. له دې ټولو سره سره هم، ده په ډېره استبدادي توګه سلطنت وکړ. دده د سلطنت په پیر کې ډېر خپلواکي غوښتونکي زنداني او یا اعدام شول. د ښځو حجاب منع شو او دیني علماء وځورول شول. رضاشاه په ۱۳۲۰ لمریز کال د متحدینو تر حملې وروسته له پاچاهۍ گوښه شو او د هېواد حکومتي چارې یې خپل زوی محمد رضا ته وسپارلې، چې د سلطنت ځای ناستي و او خپله د سوېلي افریقا پر لور لاړ.

محمد رضا شاه پهلوي د رضاشاه زوی د پهلوي کورنۍ دویم پاچا دی چې د پلار تر استعفا وروسته په رسمي توگه واک ته ورسېد.




محمد رضا شاه پهلوي

محمد رضا شاه د خپل سلطنت په لومړيو کلونو کې له ډېرو ستونزو او کرکېچونو سره مخامخ و، خو هغه بريالی شو چې يولړ مهمې چارې پيل کړي د بېلگې په توگه د تهران کنفرانس، د ټلويزيون د دستگاه بنسټ ايښودل، د مرکزي بانک تاسيس، ولسي جرگې او ملي شورا ته د بنځو د ټاکلو حق، د بندونو جوړول، د گازو د پايپونو جوړول، د روسيې او ايران او نورو هېوادو ترمنځ د ډيپلوماټيکو اړيکو پراخوالی او ټينگښت، د هسته يي تاسيساتو رامنځته کول او د موټر جوړونې د فابريکو بنسټ ايښودل يادولای شو. خو د لوېديځ سره د هغه اړيکې، د نامذهبي سياستونو پلي کول او د سياسي خپلواکۍ محدودول د ايران د روښانفکرو او روحانيانو د ناخوښۍ لامل شول. د هغه په دوره کې هم بندي خانې په خپلواکۍ

غوښتونکيو ډکې وې او د هغوی اعدام او ځورونې جاري ساتل شوې وې چې په پای کې د ناخوښيو د دوام له امله په ۱۳۵۷ لمريز کال د جدي په مياشت کې د ايران خلکو پاڅون وکړ، محمد رضا شاه له واکه ليرې او له خپلې ټولې کورنۍ سره مصر ته لاړ.

د ايران د ۱۳۵۷ کال پاڅون چې د اسلامي پاڅون (انقلاب) په نامه هم يادېږي، د ايت الله خميني په مشرۍ او د ايران د ډېرو وگړو، سياسي گوندونو او د ايران د عالمانو او روښانفکرو په گډون يو پاڅون و چې شاهي نظام بې رانسکور او د اسلامي جمهوري نظام د پلي کولو لپاره يې لاره هواره کړه.



ايت الله سيد روح الله خميني

د ايران خلکو د ۱۳۵۷ کال د غويي په مياشت کې د ټولټاکنو په ترڅ کې په سلوکې د ۹۸ پرېکنده اکثریت د اسلامي جمهوري حکومت په توگه د خپل راتلونکي حکومتي نظام سره هوکړه وکړه. او د ايران حکومت په رسمي توگه د ايران په اسلامي جمهوري دولت بدل شو.

د اسلامي پاڅون مشرانو له هرڅه دمخه پر درېو ټکو ټينگار کاوه، پر استبداد برلاسی، د بهرنيو دولتونو د لاس وهنې مخنيوی او د بهرنيو فرهنگونو د تېريو پر وړاندې مقاومت. همدغه درې لاملونه وو، چې د گوندونو او بېلابېلو ډلو د يووالي لپاره يې مناسبه لاره برابره کړه او په دې ډول يې اسلامي پاڅون بریا ته ورساوه.

ايت الله سيد روح الله خميني د ايران مذهبي مشر له پنځلس کلنۍ جلا والي څخه وروسته بېرته ايران ته راستون شو او ابو الحسن بني صدر د ايران د لومړي ولسمشر په توگه وټاکل شو. په ۱۳۶۸ لمريز کال کې امام خميني مړ او د خبره گانو جرگې، آيت الله خامنه ای د ايران د انقلاب مشر وټاکه.

په ټولگي کې فعاليت

زده کوونکي دې په دوو ډلو ووېشل شي، لومړۍ ډله دې د پهلوي د دورې د ټولنيزې او سياسي حالاتو او دويمه ډله دې د اسلامي انقلاب د لاملونو په اړه معلومات ورکړي.

پوښتنې

- ۱- پهلوي کورنۍ څرنگه واک ته ورسېده؟
- ۲- د رضاشاه پهلوي مهم فعاليتونه په گوته کړئ؟

له ټولگي نه د باندې فعاليت

زده کوونکي دې له خپلو مشرانو او لويانو څخه د اسلامي پاڅون د پېښېدو په اړه معلومات ترلاسه او بيا دې خپلو ټولگيوالوته ووايي.

ایا د ازبکستان هیواد په اړه معلومات لری؟



د ازبکستان جمهوریت یو له هغو هیوادونو څخه دی، چې له افغانستان سره ګډه پوله لري، په دې لوست کې به د دې هیواد اوسنی تاریخ په لنډه توګه ولولو.

د ازبکستان جمهوریت په مرکزي اسیا کې پروت دی او د افغانستان، تاجکستان، ترکمنستان، قرغېزستان او قزاقستان له هیوادونو سره ګډه پوله لري. د ازبکستان پلازمېنه د تاشکند ښار دی. د ازبکستان د ځمکې پراخوالی تر څلور سوه زره کیلومتره مربع څخه زیات دی. د وګړو شمیر یې د ۲۰۰۶ زېږدیز کال د سرشمېرنې له مخې څه دپاسه اوه ویشتمیلونه درې سوه زره کسو ته رسېږي. رسمي ژبه یې ازبکي او روسي ده. په لرغونو زمانو کې په ځانګړي ډول تر شپږمې زېږدیزې پېړۍ وروسته په ډېره کچه ترکي کوچیانو د مرکزي اسیا ابادو سیمو ته وکوچېدل او د فرغانې په صحرا کې استوګن شول، چې د وخت په تېرېدو سره، د هغه ځای اصلي اوسېدونکو هم ترکي عادتونه خپل کړل. ترکان په کلیو، بانډو او ښارونو کې استوګن شول، خو دې سیمې ته د ترکانو د مهاجرت د تاریخي بهیر پر خلاف، ګڼ شمېر خلکو د منځني اسیا په بېلابېلو برخو کې خپل پخوانی هويت وساته.

په لسمه زېږدیزې پېړۍ کې د اسلام په راتګ او خپرېدو سره، د اوسني ازبکستان سیمه د سامانیانو د قلمرو یوه برخه وه. د وخت په تېرېدو دغه سیمه په ترتیب سره د غزنویانو، سلجوقیانو، خوارزمشاهانو، مغولانو، تیموریانو تر واکمنۍ لاندې راغله. په اوسني وخت کې ازبکستان یو خپلواک جمهوریت او ۱۲ ولایتونه لري چې دا دي:

- ۱- تاشکند. ۲- اندیجان. ۳- بخارا. ۴- فرغانه. ۵- جیزک. ۶- نمنگان. ۷- نوایی. ۸- قشقه دریا.

۹- سمرقند. ۱۰- سردريا. ۱۱- سرخان دريا. ۱۲- خوارزم. ۱۳- د قره قاليقستان خپلواکه جمهوريت. د ازبکستان هېواد د مسو، ډبروسکرو او نفتوکانونه لري. د پولادو، نساجي او غذايي موادو د صنعت په توليد کې يې ډېر پرمختگ کړی دی.

په نولسمه پېړۍ کې، د ازبکستان لوېديځې او شمالي برخې د خوارزم د خانانو او د ازبکستان سوېلي برخې د بخارا د خانانو تر ولکې لاندې وې. د بخارا او خوارزم خانان په کال ۱۸۶۶ کې د روسيې تر ولکې لاندې شول.



د امير تيمور گورگاني مقبره

په روسيې کې د ۱۹۱۷ زېږديز د اکتوبر د مياشتې تر پاڅون وروسته، ازبکستان هم د روسيې له متحده سوسياليستي جمهوريتونو څخه وگڼل شو. د پخوانۍ روسيې تر تجزيه کېدو وروسته ازبکستان هم په ۱۹۹۱ زېږديز کال کې خپله سياسي خپلواکي ترلاسه کړه او اسلام کريموف يې د حکومت د مشر په توگه وپېژندل شو.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د ازبکستان د ولايتونو او دويمه ډله دې د هغه هېواد د صنعت په اړه يو له بله پوښتنې وکړي.

پوښتنې

- ۱- ترکان څه وخت په مرکزي اسيا کې مېشت شول؟
- ۲- اوسنی ازبکستان څو ولايتونه لري؟
- ۳- د ازبکستان صنعتي توليدات په گوته کړئ؟

له ټولگي نه د باندې فعاليت

زده کوونکي دې له خپلو مشرانو څخه د اکتوبر د مياشتې د پاڅون، او د اسلامي فرهنگ او تمدن د يوه مهم مرکز بخارا په اړه معلومات ترلاسه کړي او بيا دې ټولگيوالو ته واوروي.

ایا د تاجکستان له خلکو او تاریخ سره اشنا یاست؟



پوهېرئ چې د شمال لور ته د تاجکستان جمهوریت زموږ له هېواد سره ګډه پوله لري. په دې لوست کې به د تاجکستان تاریخ ته یوه لنډه کتنه وکړو.

تاجکستان داسې یو هېواد دی چې په مرکزي اسیا کې د افغانستان شمال ته پروت دی. پلازمېنه یې د دوشنبه ښار او رسمي ژبه یې تاجکي فارسي ده او روسي ژبه هم په سوداګرۍ او حکومتي چارو کې کاروي. د پیسو واحد یې ساماني دی.

د پورتنۍ نقشې په پام کې نیولو سره پوهېرئ چې تاجکستان له کومو هېوادونو سره ګډه پوله لري. د تاجکستان د خاورې پراخوالی یو سل او درې څلویښت زره کیلومتره مربع دی. د وګړو شمیر یې د ۲۰۰۶ زېږدیز کال د سرشمیرنې له مخې څه دپاسه اووه میلیونه او درې سوه زره تنو ته رسېږي.

د اوسني تاجکستان سیمه چې پخوا د سغد په نامه یادیده، د لومړي داریوش په وخت کې د هخامنشیانو د امپراتورۍ د قلمرو یوه برخه ګڼل کېدله. او د مقدوني سکندر وروسته، د تاجکستان هېواد د سلوکي، پارتي، کوشاني او ساساني امپراتوریو یوه برخه وه. په ۷۱۵ زېږدیز کال د امویانو تر ولکې لاندې راغی او د تاجکستان خلک د اسلام سپېڅلې دین ته مخ راواړوه. په لسمه زېږدیز پېړۍ کې د سامانیانو د قلمرو یوه برخه وه. او د سامانیانو له حکومت وروسته په ترتیب سره غوریانو، سلجوقيانو، خوارزمشاهیانو، مغولانو، تیموریانو او ازبک واکمنو پر دې هېواد حکومت کړی دی.

په نولسمه زېږدیز پېړۍ کې د تاجکستان شمال (خجند) د خوقند خانانو سوېلي سیمه یې د بخارا د خانانو یوه برخه ګڼل کېده. د بخارا خانان په ۱۸۶۶ زېږدیز کال او د خوقند خانان په ۱۸۶۸ زېږدیز کال کې د روسیې تر ولکې لاندې راغلل.

د اکتوبر د میاشتی له پاڅون وروسته، په ۱۹۲۸ زېږدیز کال کې د تاجکستان هېواد د روسیې متحده سوسیالیستي جمهوریتونو له ډلې یوه جمهوریت وگڼل شو، چې تر ۱۹۹۱ زېږدیز کال پورې یې د روسیې متحده جمهوریتونو د اتحاد غړیتوب درلود. د روسیې د سوسیالیستي نظام تر نسکورېدو وروسته یې په ۱۹۹۱ زېږدیز کال خپله سیاسي خپلواکي ترلاسه کړه.

له خپلواکۍ اخیستلو وروسته، د تاجکستان د دولت او د هغه اسلام پلوه مخالفینو ترمنځ کورنۍ جگړې پیل شوه چې د مخالفینو مشري د عبدالله نوري پر غاړه وه. په دې جگړو کې د پنځوس زره خلکو څخه زیات مړه او د اووه سوه زره کسانو زیات وگړي د خپلو کورونو پرېښودلو ته اړ شول. چې په پایله کې د ملگرو ملتونو په منځگړیتوب د سولې تړون د ښکېلو ډلو ترمنځ لاسلیک شوه.



د تاجکستان هېواد درې ایالتونه او یوه خپلواکه سیمه لري چې عبارت دي له:

۱. د ختلان ولایت چې مرکز یې قرغان تپه دی.
 ۲. د سغد ولایت چې مرکز یې خجند دی.
 ۳. د قراټگین ایالت چې مرکز یې کافرنهان دی.
 ۴. د کوهستان بدخشان خپلواکه سیمه چې مرکز یې خاروغ دی.
- تاجکستان د پخواني شوروي اتحاد د جمهوریتونو له ډلې یو وروسته پاتې جمهوریت دی. د زیات شمیر خلکو دین یې اسلام دی. ازبکان، روسان او یوشمېر اوکرایني، چینایي او تاتاري وگړي هم په دې هېواد کې اوسېږي. د تاجکستان مهم صنایع برېښنا او د ډبرو سکرو تولید دی.

د شاه اسماعیل مقبره

په ټولگي کې فعالیت

زده کوونکي دې په دوو ډلو ووېشل شي، لومړۍ ډله دې د ژبې او دویمه ډله دې د اسلام د تاریخ په اړه یو له بل څخه پوښتنې ورکړي.

پوښتنې

- ۱- د نقشې پر مخ وښایاست چې د تاجکستان هېواد د منځنۍ اسیا په کومه برخه کې پروت دی؟
- ۲- د پخواني شوروي اتحاد تر نسکورېدو وروسته په تاجکستان کې کوم بدلونونه منځته راغلل؟
- ۳- کومو مشهورو کورنیو پر تاجکستان واکمني کړې ده؟

له ټولگي نه د باندې فعالیت

زده کوونکي دې د اکتوبر د میاشتی د پاڅون او پر تاجکستان د هغه د اغېز په اړه له مشرانو نه معلومات ترلاسه کړي او په ټولگي کې دې ووايي.

ایا د ترکمنستان له خلکو او تاریخ سره اشنا یاست؟

د ترکمنستان جمهوریت د افغانستان د گاونډیو هېوادونو له ډلې څخه دی. په دې لوست کې به د دې هېواد اوسنی تاریخ په لنډه ډول وڅېړو.



د ترکمنستان هېواد د هغو هېوادونو له ډلې دی چې په دې وروستیو وختونو کې یې له پخوانۍ روسیې نه خپلواکي ترلاسه کړې ده. اوس نقشې ته وګورئ او د ترکمنستان گاونډي هېوادونه وښایاست.

د دې هېواد د خلکو دین اسلام او ژبه یې ترکمني او روسي ده. د ترکمنستان د خاورې پراخوالی ۱۰۰۴۸۸ کیلومتره مربع دی. د وګړو شمېر یې د ۲۰۰۶ کال د سرشمېرنې له مخې تر پنځه میلیونه او اوه سوه زرو کسو زیات دی. ۷۲ په سلو کې وګړي یې په ترکمني ژبه خبرې کوي او نږدې ۹۰ په سلو کې وګړي یې ترکمنان دي. یوشمېر روسان، ازبکان او قزاقان هم په دې هېواد کې مېشت دي.

ترکمنستان له اقتصادي اړخه د ودې او پرمختګ په لور ګام اخلي. د پنبې، نفتو او ګازو د صنعت په تولید کې مخکې دی او د نړۍ یو پر درېمه برخه ګاز لري، یوازې د ګازو د تولید او روسیې، اوکراین او یوشمېر نورو هېوادونو ته د صادرو له لارې ډېر زیات عاید ترلاسه کوي.

د ترکمنستان جمهوریت د ۱۹۹۱ زېږدیز کال د اکتوبر په میاشت کې د ټول پوښتنې په پایله کې خپله سیاسي خپلواکي اعلان کړه. نوی اساسي قانون یې په ۱۹۹۲ زېږدیز کال د ترکمنستان د مجلس له خوا تصویب شو.

د نوي اساسي قانون پر بنسټ، ترکمنستان یو جمهوري نظام لرونکی هېواد دی. په دې هېواد کې ولسمشر واک لري، چې د قضایه او اجرائیه قواوو مسوولین او هم د مجلس د ټولټاکنو نوماندان وټاکي. د ترکمنستان د اساسي قانون پر بنسټ ولسمشر، د وزیرانو د شورا مشر هم دی. په بهرني سیاست کې، ترکمنستان هغه هېواد دی چې دناپېیلټوب درېځ یې غوره کړی دی. د ترکمنستان دغه درېځ په ۱۹۹۵ زېږدیز کال د ملګرو ملتونو د عمومي مجلس له خوا تصویب شو.

ترکمنستان نړۍ ته د اسیا په دغې پېچلې سیمې کې له پرمختګ سره یوځای د سولې او کرارۍ وړاندیز کړی دی. د ناپېیلټوب د درېځ تر تصویب وروسته په نړیواله ټولنه کې د ترکمنستان د ملي ګټو ستراتیژیک موضوعات حل کړي شول. د ډسمبر دولسمه د دغه هېواد د ملي ورځې په توګه ټاکل شوې ده.

ترکمنستان د سیمه ییزو همکاریو فعاله پراختیاوو ته ژمن دی، چې دا کار یې د ایکو دسازمان په فعالیتونو کې لیدلای شو. د ایکو غړي هېوادونه چې څه دپاسه ۳۱۰ میلیونه وګړي لري، په نړیوالو اړیکو کې یې د یوې اغېزناکې ادارې په توګه ځان څرګند کړی دی، چې دا کار د ځانګړو تاریخي او فرهنگي ځانګړتیاوو په لرلو سره د نوي سیمه ییزې ټولنې د رامنځته کېدو نښه ده.

په ټولګي کې فعالیت

زده کوونکي دې د ترکمنستان د موقعیت، ژبو او نورو مېشتو ملتونو په اړه خپل معلومات ټولګیوالو ته وړاندې کړي.

پوښتنې

- ۱- د ترکمنستان هېواد د اسیا په کومه برخه کې پروت دی؟
- ۲- د ترکمنستان هېواد په کوم کال کې خپلواکي ترلاسه کړه؟